

تراویح، اعتکاف، و تراویح سے متعلقہ قیمتی معلومات

مختصر قیام رمضان

تالیف

محدث عصر علامہ محمد ناصر الدین البانی رحمۃ اللہ علیہ

www.KitaboSunnat.com



تقدیم و مراجعہ

شیخ ابو عدنان محمد منیر قمر رحمۃ اللہ علیہ

ترجمہ و تعلیق

شیخ ابولکیم مقصود الحسن فیضی رحمۃ اللہ علیہ

ناشر

ترویج پبلیکیشنز، بنگلور (انڈیا)



بِسْمِ اللّٰهِ الرَّحْمٰنِ الرَّحِیْمِ
قُلْ أَطِيعُوا اللّٰهَ
وَأَطِيعُوا الرَّسُولَ

مجلس التحقیق الاسلامی اربنہ

محدث لائبریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 www.KitaboSunnat.com

مختصر

قیامِ رمضان

تالیف

محدثِ عصرِ علامہ محمد ناصر الدین البانی رحمۃ اللہ علیہ

ترجمہ و تعلیق

شیخ ابولکیم مقصود الحسن فیضی رحمۃ اللہ علیہ

تقدیم و مراجعہ

شیخ ابوعدنان محمد منیر قمر رحمۃ اللہ علیہ

ناسر

توحید پبلیکیشنز، بنگلور (انڈیا)

حقوق اشاعت بحق ناشر محفوظ ہے

مختصر قیام رمضان	❖ نام کتاب
محدث عصر علامہ محمد ناصر الدین البانی <small>رحمۃ اللہ علیہ</small>	❖ تالیف
شیخ ابولکیم مقصود الحسن فیضی <small>رحمۃ اللہ علیہ</small>	❖ ترجمہ و تعلق
شیخ ابوعدنان محمد منیر قمر <small>رحمۃ اللہ علیہ</small>	❖ تقدیم و مراجعہ
شیخ عبدالسلام عمری <small>رحمۃ اللہ علیہ</small>	❖ کمپوزنگ
ابومصباح شاہ دستار	❖ کمپوزنگ ریسیٹنگ
۱۴۳۲ھ، ۲۰۱۳ء	❖ طبع دوم
۳۰۰۰	❖ تعداد
توحید پبلیکیشنز، بنگلور (انڈیا)	❖ ناشر

ہندوستان میں منے کے پتے

- 1-Tawheed Publications
Contact:Mr.M.R.Khan,S.R.K.Garden,
Phone#9900446193
BANGALORE-560 041
- 2-Charminar Book Center
Charminar Road,Shivaji Nagar,
BANGALORE-560 051
- 3-Dar us Salaam,
Hanif Ahmed Wani,
SRINAGAR(Jammu Kashmir)
Phone#9419748245
- 4-Maktaba As-Sunnah,
Mohammed Najeeb Bakhali,
Bhendi
Bazar,Phone#8097444448
MUMBAI(Maharastra)

- 1- توحید پبلیکیشنز
رابطہ: محمد رحمت اللہ خان، ایس آر کے گارڈن،
فون: ۹۹۰۰۴۲۶۱۹۳، بنگلور۔ ۵۶۰ ۰۴۱
- 2- چارمینار بک سنٹر،
چارمینار روڈ، شیواجی نگر، بنگلور۔ ۵۶۰ ۰۵۱
- 3- دارالسلام کشمیر
حنیف احمد وانی، فون: ۹۴۱۹۷۴۸۲۴۵
سری نگر۔ (جمو کشمیر)
- 4- مکتبہ السنہ
محمد نجیب بقالی، فون: ۸۰۹۷۴۴۴۴۴۸
بھینڈی بازار، ممبئی



فہرستِ مضامین

صفحہ نمبر	مضامین	نمبر شمار
5	تقدیم	۱
7	مترجم کے قلم سے	۲
14	مؤلف کا مقدمہ	۳
19	❁ قیامِ رمضان (تراویح)	۴
19	رمضان کی راتوں میں قیام کی فضیلت	۵
20	شب قدر اور اس کی تعیین	۶
21	قیامِ رمضان (تراویح) کے لئے جماعت مشروع ہے	۷
22	اللہ کے رسول ﷺ کا جماعت سے نماز تراویح مسلسل نہ پڑھنے کا سبب	۸
24	عورتوں کے لئے بھی جماعت مشروع ہے	۹
25	تراویح کی رکعتوں کی تعداد	۱۰
26	قیام (تراویح) میں تلاوت قرآن مجید	۱۱
29	قیام (تراویح) کا وقت	۱۲
32	رات کی نماز کا طریقہ	۱۳
35	❁ وتر کی تین رکعتوں میں قراءت	۱۴
35	دعائے قنوت اور اس کا مقام	۱۵
37	وتر کے آخر کی دعا	۱۶

صفحہ نمبر	مضامین	نمبر شمار
38	وتر کے بعد کی دو رکعتیں	۱۷
39	✿ اعتکاف	۱۸
39	اعتکاف کا ثبوت	۱۹
40	اعتکاف کی شرطیں	۲۰
42	اعتکاف کرنے والے کے لئے جائز کام	۲۱
43	عورت کا اعتکاف کرنا اور اعتکاف میں بیٹھے ہوئے شوہر کی زیارت کرنا	۲۲
47	مسائل ثلاثہ کی اضافی معلومات	۲۳
47	پہلا مسئلہ: کیا اعتکاف مساجد ثلاثہ کے ساتھ خاص ہے؟	۲۴
47	اس مسئلے میں بعض دیگر اقوال	۲۵
57	دوا، ہم فتوے	۲۶
57	علامہ قصیم فقیہ عصر فضیلۃ الشیخ محمد بن صالح العثیمین <small>رحمۃ اللہ علیہ</small> کا فتویٰ	۲۷
61	شیخ الحدیث مولانا حافظ ثناء اللہ مدنی <small>رحمۃ اللہ علیہ</small> کا فتویٰ	۲۸
63	دوسرا مسئلہ: دعائے قنوت وتر رکوع سے قبل یا رکوع کے بعد؟	۲۹
66	تیسرا مسئلہ: قنوت وتر میں ”اللَّهُمَّ اهْدِنِي.....“ کی بجائے ”اللَّهُمَّ اهْدِنَا“ کا استعمال کرنا	۳۰





بِسْمِ اللَّهِ الرَّحْمَنِ الرَّحِيمِ

تقدیم

إِنَّ الْحَمْدَ لِلَّهِ، نَحْمَدُهُ وَنَسْتَعِينُهُ وَنَسْتَغْفِرُهُ، وَنَعُوذُ بِاللَّهِ مِنْ
شُرُورِ أَنْفُسِنَا وَسَيِّئَاتِ أَعْمَالِنَا، مَنْ يَهْدِهِ اللَّهُ فَلَا مُضِلَّ لَهُ، وَمَنْ يُضِلِّهِ اللَّهُ فَلَا هَادِيَ
لَهُ، وَأَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، وَأَشْهَدُ أَنَّ مُحَمَّدًا عَبْدُهُ
وَرَسُولُهُ.

أَمَّا بَعْدُ:

قارئین کرام! السلام علیکم ورحمۃ اللہ وبرکاتہ

زیر نظر کتاب ”مختصر قیام رمضان“ کے مؤلف محدث عصر و فقیہ دہر علامہ محمد ناصر
الدین البانی رحمۃ اللہ علیہ ہیں جو کسی تعارف کے محتاج نہیں ہیں۔ خدمت حدیث میں وہ اپنا ثانی نہیں
رکھتے خصوصاً دور حاضر کی کمیاب بلکہ نایاب شخصیت کے مالک تھے۔

انکی اس کتاب کا ترجمہ و تعلق کی خدمت سرانجام دینے والے ہمارے فاضل دوست
فضیلۃ الشیخ ابولکیم مقصود الحسن فیضی رحمۃ اللہ علیہ ہیں، جو سعودی عرب ہی نہیں بلکہ برصغیر پاک و ہند کی
معروف و معتبر شخصیت، زبان و کلام اور وعظ و تبلیغ کے ذہنی اور قلم کے شاہسوار ہیں۔

اس ترجمہ اور تعلق و اضافہ جات پر نظر ثانی فرمانے والے ہمارے فاضل ساتھی فضیلۃ
الشیخ ابو عبد الرحمن شبیر احمد نورانی رحمۃ اللہ علیہ ہیں، جنکی تالیفات و تراجم پاک و ہند اور اطراف و اکناف
عالم میں پہنچے ہوئے ہیں اور انہیں ایک وقار و اعتبار حاصل ہے۔

کسی مؤلف و مترجم کیلئے یہ بات بھی مفید و معاون ہوتی ہے کہ اسے کوئی فاضل کمپوزر
اور پروف ریڈر میسر ہو، تاکہ بار بار کی تصحیح و تعدیل یا کرکیشن کی ضرورت پیش نہ آئے۔ فاضل
مترجم اس اعتبار سے بھی بڑے بختاور ہیں کہ انہیں فضیلۃ الشیخ عبد السلام العمری رحمۃ اللہ علیہ جیسے ساتھی

کا تعاون حاصل ہے، جو عالم بھی ہیں داعیہ بھی، کمپوزر بھی ہیں اور پروف ریڈر بھی۔ فَجَزَاهُمْ
اللَّهُ جَمِيعًا فِي الدَّارِ الْخَيْرِ.

ان سب افاضل کے ہاتھوں سے ہوتی ہوئی آنے والی کتاب میں کسی قسم کے اضافے
کی کوئی گنجائش نہیں رہتی تاہم تحسینات و تجملیات کا پہلو ہمیشہ گنجائش والا رہتا ہے، لہذا ہم نے:
* کمپوزنگ و پروف ریڈنگ کی بعض کوتاہیوں کی تکمیل کر دی ہے، مثلاً مقدمہ مؤلف کی پہلی
ہی حدیث میں سے ((وَيَتَّخِذُهُ النَّاسُ سُنَّةً)) کے الفاظ چھوٹ گئے تھے، انہیں سنن الدارمی
سے شامل کر دیا ہے، کیونکہ انکا ترجمہ ”اور وہ لوگ اسے سنت سمجھ کر اپنائیں گے۔“ کتاب میں
موجود تھا۔

بعض دیگر چھوٹی چھوٹی چیزیں بھی تھیں جنکا ذکر کر کے بات کو طول دینا مناسب نہیں۔
* بعض بلکہ بکثرت قرآنی آیات اور احادیثِ رسول ﷺ پر اعراب ناقص یا مفقود تھے، انکی
تکمیل کر دی ہے۔

* اس طرح بعض دیگر قواعدِ املاء و کمپوزنگ کے لحاظ سے بھی کچھ تحسینات کا اجراء کیا ہے، جسے
پہلے اور دوسرے ایڈیشن کو دیکھنے والے بخوبی محسوس کر سکتے ہیں۔

اللہ تعالیٰ مؤلف و مترجم، مراجع و کمپوزر اور مقدمہ کیلئے اس کتاب کو توشیحہ آخرت بنائے
اور توحید پبلیکیشنز والے/ صاحبان ایڈووکیٹ محمد رحمت اللہ خان، انجمنیئر شاہد ستار اور دیگر رفقاء کو
بھی جزاء خیر عطاء فرمائے۔ آمین

والسلام علیکم ورحمۃ اللہ وبرکاتہ

ابوعبدالمنان محمد منیر قمر

ترجمان سپریم کورٹ، الخبر

وداعیہ متعاون مکاتب جالیات الخبر، الہراکتہ،

الدمام، الظہر ان (سعودی عرب)

الخبر، سعودی عرب

۱۰ جولائی المبارک ۱۴۳۴ھ

۱۰ جولائی ۲۰۱۳ء



بِسْمِ اللَّهِ الرَّحْمَنِ الرَّحِيمِ

مترجم کے قلم سے

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْأَنْبِيَاءِ وَالْمُرْسَلِينَ نَبِينَا مُحَمَّدٍ وَ
عَلَى آلِهِ وَصَحْبِهِ أَجْمَعِينَ وَمَنْ تَبِعَهُمْ بِإِحْسَانٍ إِلَى يَوْمِ الدِّينِ . وَبَعْدُ !

رمضان المبارک کا مہینہ وہ مہینہ ہے جسے سید الشہور، شہر التوبہ اور سال کا افضل ترین مہینہ ہونے کا شرف حاصل ہے۔

❁ اس مبارک مہینہ کو اللہ تعالیٰ نے اپنے فضل و کرم سے بہت سی فضیلتوں سے نوازا ہے۔
❁ اس مبارک مہینہ میں دنیا کی سب سے افضل ترین کتاب افضل ترین نبی حضرت محمد مصطفیٰ ﷺ پر نازل ہوئی۔

❁ اس مبارک مہینہ کی آمد پر جنت کے تمام دروازے کھول دیئے جاتے ہیں اور جہنم کے سارے دروازے بند کر دیئے جاتے ہیں۔

❁ اس مبارک مہینہ کی برکات سے خاطر خواہ فائدہ اٹھانے کی خاطر سرکش جنوں اور شیطانوں کو جکڑ دیا جاتا ہے۔

❁ اس مبارک مہینہ میں جس قدر عبادتیں ایک جگہ جمع ہیں کسی دوسرے مہینہ میں نہیں دیکھی جاتیں بلکہ اگر یہ کہا جائے تو بے جا نہ ہوگا کہ تمام ارکان اسلام سے متعلقہ عبادتیں اس مبارک مہینہ میں مشروع ہیں جیسے روزہ، تراویح، صدقہ و خیرات اور عمرہ وغیرہ وغیرہ۔

یہی وجہ ہے کہ تمام مسلمانوں کے نزدیک اس مہینہ کو ایک خاص اہمیت حاصل ہے چنانچہ آپ دیکھیں گے کہ:

✽ عام مہینوں میں نماز کا تارک بھی اس کے آتے ہی نماز کا پابند بن جاتا ہے۔
 ✽ عام دنوں میں نمازِ باجماعت کا چھوڑنے والا اس ماہ میں باجماعت نماز ادا کرنے لگتا ہے،
 پورا سال قرآن مجید کو ہاتھ تک نہ لگانے والا بندہ اس مہینہ کے آتے ہی کم یا زیادہ حسب
 استطاعت قرآن مجید کی تلاوت کرتا ہے۔

✽ حتیٰ کہ ہم نے بعض ایسے لوگوں کو بھی دیکھا ہے کہ جو عام دنوں میں اپنی داڑھیاں منڈواتے
 ہیں وہ پورے رمضان میں اپنی داڑھی کو ہاتھ نہیں لگاتے۔
 قطع نظر اس سے کہ اُن کے اس عمل کی شرعی حیثیت کیا ہے؟ عرض کرنے کا مقصد صرف یہ
 ہے کہ ہر وہ شخص جس کے دل میں ذرہ برابر بھی ایمان ہے وہ اس مبارک مہینہ کی آمد پر نیکیوں کی
 طرف راغب ہو جاتا اور برائیوں سے دور رہتا ہے۔

اس مہینہ میں روزے کے علاوہ جس عملِ خیر کا سب سے زیادہ اہتمام ہوتا ہے وہ نمازِ تراویح
 ہے بلکہ رمضان کا روزہ اور نمازِ تراویح دونوں لازم و ملزوم سمجھے جاتے ہیں حتیٰ کہ آپ کو اس مہینہ
 میں ایسے لوگ بھی ملیں گے جو فرض نمازوں کو وہ اہمیت نہیں دیتے جو نمازِ تراویح کو دیتے ہیں، وہ
 فرض نمازِ باجماعت سے تو چھوڑ دیں گے لیکن تراویح پڑھنے کا اہتمام ضرور کریں گے، اور ایسا
 کیوں نہ ہو جبکہ نبی کریم ﷺ کا فرمان ہے:

((مَنْ قَامَ رَمَضَانَ إِيمَانًا وَاحْتِسَابًا غُفِرَ لَهُ مَا تَقَدَّمَ مِنْ

ذَنْبِهِ)) ﴿۱﴾

”جس شخص نے حالتِ ایمان و بہ نیتِ ثواب رمضان المبارک کا قیام کیا

(نمازِ تراویح پڑھی) اس کے تمام پچھلے گناہ معاف کر دیئے گئے۔“

البتہ جو بات افسوسناک ہے وہ یہ ہے کہ دیگر امورِ عبادت کی طرح یہ عبادت بھی ایک رسمی چیز

﴿صحیح بخاری: ۱۹۰۱، الصوم، صحیح مسلم: ۷۶۹، المسافرین، بروایت ابو ہریرہ رضی اللہ عنہ۔﴾



بن کر رہ گئی ہے اور اس میں امت نے بہت سی تبدیلیاں کر رکھی ہیں، چنانچہ نہ تو رکعات تراویح کی اُس مقدار کا لحاظ رکھا جاتا ہے جو نبی کریم ﷺ اور خلفائے راشدین سے ثابت ہیں اور نہ ہی اُس کیفیت کا اہتمام کیا جاتا ہے جو اس مبارک عبادت سے متعلق حدیثوں میں مذکور ہے بلکہ اگر ایک غیر جانبدار شخص حدیثوں میں مذکور تراویح کی رکعتوں اور کیفیت کو سامنے رکھے اور دوسری طرف ہماری رسمی تراویح کو دیکھے تو دونوں میں زمین و آسمان کا فرق پائے گا، حالانکہ چاہئے تو یہ تھا کہ یہ آخرت کا مسافر اس مبارک مہینہ میں اس مبارک عبادت سے متعلق اس عدد و کیفیت کا لحاظ رکھتا جو حدیثوں میں مذکور ہے۔

لیکن اس کا یہ مطلب ہرگز نہیں ہے کہ اس مبارک عبادت کے متعلق اس کی صحیح رکعات اور کیفیت کا اہتمام کرنے والے اور اسے لوگوں کے سامنے بیان کرنے والے علمائے ربانی موجود نہیں تھے اور نہیں ہیں؟ ایسا ہرگز نہیں بلکہ ہر زمانے میں علمائے حق نے اس مبارک عبادت کی حقیقی حیثیت کو واضح کیا ہے کہ اس کی رکعتیں کتنی ہیں؟ اُس کی کیفیت کیا ہونی چاہئے؟ اور اس کا وقت کیا ہے؟ یہ ساری باتیں واضح کر دی گئی ہیں، خصوصاً ہمارے ہندو پاک کے علمائے اہل حدیث نے تو اس سلسلے میں اتنا کام کیا ہے کہ اب اس پر کسی اضافہ کی نہ تو کوئی گنجائش ہے اور نہ ہی کوئی ضرورت۔

البتہ عصر حاضر میں شام کے علاقے میں علامہ محمد ناصر الدین البانی رحمۃ اللہ علیہ وہ پہلے شخص ہیں جنہوں نے اس مبارک عبادت سے متعلق لوگوں کی غلطیوں کو محسوس کیا اور ”صلاة التراويح“ نام سے ایک چھوٹی مگر جامع کتاب تالیف فرمائی جس میں تین باتوں پر کافی زور دیا:

① نبی کریم ﷺ سے نماز تراویح کی رکعتیں صرف گیارہ ہی ثابت ہیں اور جس روایت میں بیس رکعتوں کا ذکر ہے وہ ضعیف اور ناقابل استدلال ہے۔

② مشہور ہے کہ حضرت عمر فاروق رضی اللہ عنہ نے بیس رکعت تراویح کی بنیاد رکھی وہ بالکل غلط ہے، نہ تو حضرت عمر فاروق رضی اللہ عنہ نے بیس رکعت کا حکم دیا اور نہ ہی آپ ﷺ نے خود بیس رکعت تراویح پڑھی اور

نہ ہی آپ کے زمانے میں بیس رکعت تراویح پڑھی گئی، بلکہ علامہ مرحوم نے تو یہاں تک ثابت کیا کہ کسی بھی بڑے صحابی سے بیس رکعت پڑھنا ثابت نہیں ہے، بلکہ اس کے برعکس حضرت عمر فاروق رضی اللہ عنہ نے نبی کریم صلی اللہ علیہ وسلم کی سنت کے مطابق گیارہ رکعت ہی پڑھانے کا حکم دیا تھا۔ یہ ساری باتیں علامہ مرحوم نے خالص علمی انداز اور ٹھوس علمی دلائل کی روشنی میں ثابت کی ہیں۔

② ایک تیسری بات جو اس کتاب میں نئی ہے وہ یہ کہ نبی کریم صلی اللہ علیہ وسلم نے مختلف اوقات میں رات کی نماز کن کن کیفیتوں اور کتنی تعداد میں پڑھی ہے، تاکہ ہر متبع سنت اس پر آسانی سے عمل کر سکے۔

چونکہ یہ کتاب قدرِ طویل تھی اور اس میں خالص علمی بحثیں تھیں جس سے عام لوگ اور طویل بحثوں سے اکتا جانے والے حضرات کم ہی مستفید ہو سکتے تھے ﷺ، لہذا علامہ مرحوم نے خود ہی اس کا اختصار پیش کیا اور اس میں اعتکاف وغیرہ سے متعلق بعض مفید باتوں کا اضافہ بھی کیا ہے، زیرِ نظر کتابچہ علامہ مرحوم کے اسی مختصر کا ترجمہ ہے جو کہ ناظرین کے ہاتھوں میں ہے، البتہ کتابچہ پڑھنے سے قبل چند باتوں کا لحاظ رکھنا ضروری ہے:

① علامہ مرحوم کے مذکورہ ”رسالہ“ کے دو حصے ہیں، ”متن اور حاشیہ“۔ متن کے ترجمہ میں، میں نے کوشش کی ہے کہ ترجمہ لفظ بلفظ اور با محاورہ ہو، بہت کم جگہیں ایسی ملیں گی کہ وہاں ترجمانی کا اسلوب اختیار کیا گیا ہے، البتہ جہاں تک حاشیہ کا تعلق ہے تو اس کا ترجمہ لفظ بلفظ نہیں بلکہ اس میں ہم نے دو طرح کی تبدیلیاں کی ہیں:

اول: حوالہ میں علامہ مرحوم کے اسلوب کی پابندی نہیں کی، کیونکہ علامہ مرحوم نے اس کتابچہ میں علمی اسلوب اور اپنی دوسری کتابوں کی طرف اشارے سے زیادہ کام لیا ہے، اس سلسلے میں ﷺ (ف) اس مفصل کتاب ”صلوٰۃ التراویح“ کا اردو ترجمہ بھی ہمارے استاذ گرامی اور البانیات کے مترجم شیخ الحدیث مولانا محمد صادق خلیل نے کیا تھا، جسے انہوں نے فیصل آباد میں اپنے طباعتی ادارے کی طرف سے ”نماز تراویح“ کے نام سے شائع بھی کیا۔ (ابوعدنان)



ہم نے یہ کوشش کی ہے کہ حاشیہ کو آسان بنا دیں اور علامہ مرحوم نے جہاں اپنی کسی کتاب کا حوالہ دیا ہے اس کتاب کی طرف رجوع کر کے حوالہ کو مکمل کر دیں۔

دوم: علامہ مرحوم نے حاشیہ میں بعض جگہ اگر کوئی ایسی علمی بات بیان کی ہے جو عام لوگوں کے فائدے کی نہیں ہے تو ہم نے اسے حذف کر دیا ہے۔

اسی طرح اگر حاشیہ میں کسی کلمہ کا معنی واضح کیا گیا ہے اور ترجمہ میں وہ معنی آ گیا ہے تو حاشیہ سے ہم نے اسے حذف کر دیا ہے۔

② علامہ مرحوم کا یہ مختصر رسالہ جس کا ترجمہ ناظرین و قارئین کرام کے ہاتھوں میں ہے، اس کا دوسرا ایڈیشن میرے سامنے ہے، جس کے شروع میں دوسرے ایڈیشن سے متعلق ایک صفحہ کا مقدمہ ہے، عام قاری کے لئے یہ غیر ضروری تھا لہذا اسے حذف کر دیا ہے، البتہ پہلے ایڈیشن کے مقدمہ کا ترجمہ اس کتابچہ میں موجود ہے، ہاں! یہ بات ذہن نشین رہے کہ اس مقدمہ کا وہ حصہ جس میں علامہ مرحوم نے ”شیخ اسماعیل انصاری“ کی بعض علمی کوتاہیوں کی نشاندہی کی ہے اُسے حذف کر دیا ہے، کیونکہ شیخ مذکور نے علامہ مرحوم کی کتاب ”صلاة التراويح“ کی تردید لکھی تھی، اور چونکہ وہ باتیں خالص علمی تھیں اور عام قاری کو اس سے نہ صرف کوئی فائدہ نہ تھا بلکہ مزید ذہنی الجھاؤ کا خطرہ تھا، اس لیے اسے حذف کر دیا گیا ہے، کیونکہ اس رسالہ سے میرا مقصد عام اردو داں طبقہ کے سامنے رمضان سے متعلق مفید باتیں رکھنا ہے، انہیں علمی بحثوں میں الجھانا نہیں ہے۔

③ جس طرح ہر عالم و مجتہد کا اپنا اجتہاد ہوتا ہے اور بسا اوقات عام علماء سے ہٹ کر اس کے کچھ تفردات ہوتے ہیں، اسی طرح علامہ مرحوم کے بھی اپنے کچھ تفردات ہیں، یعنی بعض مسائل میں علامہ رحمۃ اللہ علیہ کی تحقیق دوسرے علماء کی تحقیق سے مختلف ہے، بالخصوص وہ مسائل جو ہمارے ہندوپاک کے علمائے اہل حدیث کے نزدیک متفق علیہ چلے آ رہے ہیں، ان مسائل

میں سے بعض کا ذکر اس رسالہ میں بھی موجود ہے۔ مثلاً علامہ مرحوم کی رائے میں دعائے قنوت رکوع سے قبل متعین ہے، اعتکاف صرف تین مسجدوں، مسجد حرام، مسجد نبوی اور مسجد اقصیٰ میں ہی ہو سکتا ہے۔

علمی دنیا سے تعلق رکھنے والے حضرات جانتے ہیں کہ ٹھوس اور علمی دلائل کی بنیاد پر اختلافِ رائے کوئی بری چیز نہیں ہے، بالخصوص علامہ مرحوم تو اپنے وقت کے امام، مجدد اور مجتہد ہیں، لیکن بری بات یہ ہے کہ کسی عالم کی کسی رائے کو بنیاد بنا کر امت میں تفرقہ ڈالا جائے اور اپنے مخالف کو بدعتی و کم علم کہا جائے اور اس کی رائے کا احترام نہ کیا جائے، ایسا ہی کچھ ہندو پاک میں ہوا کہ علامہ مرحوم کے بعض جذباتی، ادبِ خلاف سے عاری اور کم تجربہ کار شاگردوں اور معتقدین نے ان مسائل کو بنیاد بنا کر جماعت اہل حدیث میں تفرقہ ڈالنا چاہا، ہندو پاک کے علمائے اہلحدیث اور وہاں کے مدارس سے تعلیم یافتہ اہل علم کو جاہل تک قرار دیا، بلکہ جنوب ہند کے ایک شہر میں رمضان کے آخری عشرہ میں اعتکاف بیٹھے ہوئے لوگوں کو اپنا اعتکاف توڑ کر گھروں کو جانے پر مجبور کیا گیا، اسی طرح ہندوستان کے ایک مشہور صنعتی شہر کی اہل حدیث جامع مسجد میں جہاں ایک عرصہ سے دعائے قنوت رکوع کے بعد پڑھی جاتی تھی اسے بدل کر رکوع سے پہلے کر دیا گیا اور امام کو دعائے قنوت میں ”اللّٰهُمَّ اهْدِنَا“ کی بجائے ”اللّٰهُمَّ اهْدِنِي“ یعنی جمع کے صیغے کی بجائے واحد کا صیغہ پڑھنے پر مجبور کیا گیا، وغیرہ وغیرہ۔

اس لئے علامہ مرحوم کی تردید کی غرض سے نہیں بلکہ نفس مسئلہ کو واضح کرنے اور علمائے اہل حدیث کے موقف کی قوت کو واضح کرنے کے لئے تین مسائل سے متعلق ایک مختصر سی بحث رسالہ کے آخر میں بطور ضمیمہ شامل کر دی گئی ہے، وہ مسائل یہ ہیں:

- ① مساجد ثلاثہ میں اعتکاف کا مسئلہ۔
- ② دعائے قنوت وتر رکوع کے بعد یا رکوع سے قبل۔



۳ دعائے قنوت میں جمع کے صیغے کا استعمال۔

آخر میں محترم بھائی شیخ شبیر احمد صاحب نورانی شکر یہ کے حقدار ہیں جنہوں نے اس کتابچہ پر نظر ثانی کی اور متعدد جگہ لغوی و فنی اصلاح کے ساتھ ساتھ مفید علمی مشوروں سے نوازا ”جَزَاهُ اللَّهُ أَحْسَنَ وَأَوْفَرَ مَا يَجْزِي بِهِ عِبَادَهُ الصَّالِحِينَ“، اسی طرح عزیز بھائی شیخ عبدالسلام العمری کا بھی بہت بہت شکر یہ جنہوں نے اس کتابچہ کی کمپوزنگ اور پروف ریڈنگ کا کام بڑی محنت سے کیا، ”جَزَاهُ اللَّهُ خَيْرًا وَسَدَّدَ خَطَاهُ“.

اللہ تعالیٰ سے دعا ہے کہ اللہ تعالیٰ ہر مسلمان کو قول و عمل میں اخلاص و سداد کی توفیق بخشے اور میری اس مختصر سی کوشش کو میرے والدین کے لئے ذخیرہ آخرت بنائے۔ آمین
وَصَلَّى اللَّهُ عَلَى نَبِيِّنَا مُحَمَّدٍ وَعَلَى آلِهِ وَاصْحَابِهِ وَبَارَكَ وَسَلَّمَ .
مقصود الحسن فیضی

الغاط، سعودی عرب

16/05/1430ھ





مؤلف کا مقدمتہ

إِنَّ الْحَمْدَ لِلَّهِ، نَحْمَدُهُ وَنَسْتَعِينُهُ وَنَسْتَغْفِرُهُ، وَنَعُوذُ بِاللَّهِ مِنْ شُرُورِ أَنْفُسِنَا وَسَيِّئَاتِ أَعْمَالِنَا، مَنْ يَهْدِهِ اللَّهُ فَلَا مُضِلَّ لَهُ، وَمَنْ يُضِلِّ فَلَا هَادِيَ لَهُ، وَأَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ، وَأَشْهَدُ أَنَّ مُحَمَّدًا عَبْدُهُ وَرَسُولُهُ.

حضرت عبداللہ بن مسعود رضی اللہ عنہ کا قول بسند صحیح مروی ہے، جو فی الواقع حدیث مرفوعہ ☞ کے حکم میں ہے کہ انہوں نے فرمایا:

((كَيْفَ أَنْتُمْ إِذَا لَبَسْتُمْ الْفِتْنَةَ يَهْرَمُ فِيهَا الْكَبِيرُ وَيَرْبُو فِيهَا الصَّغِيرُ، وَيَتَّخِزُهُ النَّاسُ سُنَّةً إِذَا تَرَكَ مِنْهَا شَيْءٌ قِيلَ تَرَكَتِ السُّنَّةُ، قَالُوا: وَمَتَى ذَاكَ؟ قَالَ: إِذَا ذَهَبَتْ عِلْمَاؤُكُمْ وَكَثُرَتْ قُرَاؤُكُمْ وَقَلَّتْ فِقْهَاؤُكُمْ وَكَثُرَتْ أُمَرَاؤُكُمْ وَقَلَّتْ أَمْنَاؤُكُمْ وَالتَّمَسَّتِ الدُّنْيَا بِعَمَلِ الْآخِرَةِ وَتَفَقَّهَ لِغَيْرِ الدِّينِ)) ☞

”اُس وقت تمہارا کیا حال ہوگا جب کوئی فتنہ تمہیں چاروں طرف سے گھیر لے گا، اُسی فتنے میں بڑا آدمی بوڑھا ہو جائے گا اور بچہ بڑا ہو جائے گا، اور وہ لوگ

☞ اگر کوئی صحابی کوئی شرعی حکم، ثواب و عقاب یا کوئی عیبی خبر دے جس میں عقل و قیاس کو دخل نہ ہو تو یہ سمجھا جاتا ہے کہ اس صحابی نے یہ چیز نبی صلی اللہ علیہ وسلم سے ہی سن کر بیان کی ہے، اس بات کو حدیث مرفوعہ کے حکم میں کہا جاتا ہے۔

☞ سنن الدارمی: ج ۱، ص ۶۴، مستدرک الحاکم: ج ۴، ص ۵۱۴ وغیرہما، امام دارمی رضی اللہ عنہ نے اس اثر کو دو سندوں سے نقل کیا ہے جن میں سے ایک کی سند صحیح اور دوسرے کی حسن ہے۔



اسے سنت سمجھ کر اپنالیں گے، اگر اس میں سے کسی چیز کو چھوڑ دیا گیا تو اعتراض کیا جائے گا کہ سنت ترک کر دی گئی، حضرت ابن مسعود رضی اللہ عنہ کے شاگردوں نے سوال کیا: ایسا کب ہوگا؟ جواب میں انہوں نے فرمایا: جب تمہارے علماء ختم ہو جائیں گے، پڑھنے والے تو بہت زیادہ ہوں گے مگر سمجھنے والے کم ہوں گے، حکمران لوگ زیادہ ہوں گے البتہ امانت دار کم ہی ملیں گے، آخرت کے عمل کے ذریعہ دنیا کمائی جائے گی اور دین کے لئے نہیں بلکہ (دنیا کے لئے) علم حاصل کیا جائے گا۔“

میں کہتا ہوں کہ یہ حدیث نبی صلی اللہ علیہ وسلم کی نبوت کی ایک نشانی اور رسالت کی سچائی کی دلیل ہے، کیونکہ عصر حاضر میں اس حدیث کا ہر جملہ ثابت ہو چکا ہے، اسی میں بدعت کی کثرت اور لوگوں کا اس سے متاثر ہونا بھی داخل ہے کہ لوگ بدعت کو سنت سمجھ بیٹھے ہیں اور انہوں نے اسے قابل اتباع دین بنا لیا ہے، چنانچہ جو لوگ حقیقت میں اہل سنت ہیں ایسے کام کو چھوڑ کر اگر کسی ثابت شدہ سنت کی پیروی شروع کر دیتے ہیں تو اعتراض کیا جاتا ہے کہ ”سنت ترک کر دی گئی“۔

یہی کچھ ہم اہل سنت کے ساتھ ملکِ شام میں پیش آیا کہ جب ہم نے گیارہ رکعت نماز تراویح کی سنت کو زندہ کیا، ساتھ ساتھ اطمینان، خشوع اور اس بارے میں ثابت مختلف اذکار کا بھی حتی الامکان اہتمام کیا جنہیں بیس رکعت تراویح کا اہتمام کرنے والوں نے چھوڑ رکھا تھا، اور جب ہم نے اپنا رسالہ ”صلاة التراويح“ شائع کیا جو ہماری کتاب ”تسدید الاصابة الى من زعم نصره الخلفاء الراشدین و الصحابة“ کا دوسرا رسالہ یا حصہ ہے، تو ان کے جذبات بھڑک اٹھے اور ان پر تو گویا قیامت گزر گئی، نیز اس لئے بھی کہ جب لوگوں نے دیکھا کہ اس رسالہ میں درج ذیل امور کو محققانہ انداز میں بیان کیا گیا ہے کہ:

- ① اللہ کے رسول ﷺ نے تراویح گیارہ رکعت سے زیادہ نہیں پڑھی۔
- ② حضرت عمر فاروق رضی اللہ عنہ نے اُبی بن کعب اور حضرت تمیم داری رضی اللہ عنہما کو حکم دیا تھا کہ سنتِ صحیحہ کے مطابق لوگوں کو گیارہ رکعت ہی پڑھائیں۔
- ③ اور وہ روایت جس میں یہ مذکور ہے کہ لوگ عہدِ فاروقی میں رمضان میں بیس رکعت تراویح پڑھتے تھے، وہ شاذ و ضعیف ہے، کیونکہ وہ اُن ثقہ راویوں کے بیان کے خلاف ہے جو گیارہ رکعت بیان کرتے ہیں اور یہ کہ حضرت عمر فاروق رضی اللہ عنہ نے گیارہ رکعت کا ہی حکم دیا تھا۔
- ④ اور اگر اس شاذ روایت کو صحیح بھی مان لیا جائے تو صحیح و ثابت روایت پر عمل کرنا زیادہ بہتر ہے، کیونکہ وہ تعدادِ رکعت میں سنت کے موافق ہے، نیز اس شاذ و ضعیف روایت میں یہ کہیں بھی نہیں ہے کہ حضرت عمر فاروق رضی اللہ عنہ نے بیس رکعت کا حکم دیا تھا، بلکہ اس میں صرف یہ مذکور ہے کہ لوگوں نے بیس رکعت پڑھی، اس کے برعکس اس صحیح روایت میں یہ صراحت موجود ہے کہ حضرت عمر فاروق رضی اللہ عنہ نے گیارہ رکعت پڑھنے کا حکم دیا تھا۔
- ⑤ نیز اگر بیس رکعت کا اثر صحیح بھی مان لیا جائے تو اس سے یہ لازم نہیں آتا کہ لازماً اسی پر عمل کیا جائے اور سنت کے مطابق صحیح روایت پر عمل کرنا چھوڑ دیا جائے اور اُس پر عمل کرنے والے کو مسلمانوں کی جماعت سے خارج قرار دیا جائے۔ بلکہ زیادہ سے زیادہ اس سے صرف یہی ثابت ہوگا کہ اس پر عمل کرنا بھی جائز ہے، البتہ یہ بات یقینی ہے کہ جو عمل اللہ کے رسول ﷺ نے کیا اور اس پر مدامت کی وہی افضل ہے۔
- ⑥ اس کتاب میں ہم نے یہ بھی واضح کیا ہے کہ صحابہ کرام رضی اللہ عنہم میں سے کسی ایک سے بھی بیس رکعت نمازِ تراویح ثابت نہیں ہے۔
- ⑦ اس دعوے کو بھی باطل ثابت کیا ہے کہ صحابہ کرام رضی اللہ عنہم کا بیس رکعت نمازِ تراویح پر اجماع تھا۔



⑧ (اس رسالے میں) ہم نے یہ دلیل بھی بیان کر دی ہے کہ سنت سے رکعتوں کی جتنی تعداد ثابت ہے اس کا التزام واجب ہے اور ان علماء کا نام بھی ذکر کر دیا ہے جو اس عدد پر زیادتی کے عدم جواز کے قائل ہیں۔

ان کے علاوہ دیگر بہت سے فائدے ہیں جو آپ کسی دوسری کتاب میں ایک جگہ نادر ہی پائیں گے، اور یہ ساری باتیں صحیح احادیث اور قابل اعتماد آثار سے واضح دلائل کی بنیاد پر بیان کی گئی ہیں، جس کی وجہ سے مقلدین علماء کی ایک جماعت نے ہمارے خلاف چاروں طرف سے محاذ کھول دیا، بعض نے تو اپنے درسوں اور تقریروں میں ہمارا رد کیا اور بعض نے ہماری سابقہ کتاب کی تردید میں کتابیں تحریر کیں، حالانکہ وہ سب کے سب علم نافع اور اس کی کسی بھی علامت سے کورے ہیں بلکہ یہ کتابیں گالی گلوچ پر مشتمل ہیں، جیسا کہ باطل پرستوں کا شیوہ رہا ہے کہ جب بھی وہ حق اور اہل حق کے خلاف بھڑکتے ہیں تو (ایسی ہی زبان استعمال کرتے ہیں) اس لئے میں اس میں کوئی بڑا فائدہ محسوس نہیں کرتا کہ ان پر رد لکھنے اور ان کی کورچشمی بیان کرنے میں اپنا وقت ضائع کروں، کیونکہ ایسے لوگوں کی ایسی کثرت ہے کہ ان پر رد کے لئے پوری عمر بھی کافی نہیں ہے، اللہ ان تمام لوگوں کو راہ ہدایت دکھائے۔

(اس کے بعد شیخ رحمہ اللہ نے بطور مثال صرف ایک صاحب جن کا نام شیخ اسماعیل انصاری ہے اور وہ دارالافتاء الریاض میں کام کرتے ہیں، ان کے کتابچہ پر کچھ علمی گرفت کی ہے، لیکن چونکہ وہ خالص علمی باتیں ہیں جن سے عوام بلکہ چھوٹے طالب علم بھی مستفید نہیں ہو سکتے اس لئے انہیں حذف کر دیا گیا ہے، آخر میں علامہ البانی رحمہ اللہ لکھتے ہیں)

.....
 ﴿میرے علم کے مطابق ان میں سے سب سے آخری شخص شیخ محمد علی الصابونی ہیں جنہوں نے اپنے اُس کتابچہ میں رد و قدح کی ہے، جس کا نام جو صرف برائے نام ہی ہے ”الهدی النبوی فی صلاة التراويح“ رکھا ہے، اس پر رد کے لئے میری کتاب ”سلسلة الاحادیث الصحیحة“ جلد چہارم کا مقدمہ دیکھیے۔

”چونکہ ہمارے مذکورہ کتابچہ ”صلاة التراويح“ کی طباعت پر کافی مدت گزر چکی تھی اور اسے دوبارہ طباعت کی ضرورت محسوس ہو رہی تھی، نیز اس کتابچہ نے بحیثیت دلائل و مقاصد اپنا ہدف پورا کر دیا تھا اور اپنے مقاصد میں کامیاب ہو چکا تھا، جن میں سے سب سے اہم مقصد نماز تراویح سے متعلق لوگوں کو سنت کی طرف رہنمائی کرنا اور سنت کے مخالفین کی تردید کرنا تھا، حتیٰ کہ ملک شام، اردن اور دوسرے اسلامی ملکوں کی بہت سی مسجدوں میں یہ سنت رائج ہو گئی۔ وَالْحَمْدُ لِلَّهِ الَّذِي بِنِعْمَتِهِ تَتِمُّ الصَّالِحَاتُ، اس لئے ہم نے یہ مناسب سمجھا کہ خالص علمی اسلوب پر اس کا اختصار پیش کر دیں، جس میں کسی کی تردید شامل نہ ہو، جیسا کہ مثل مشہور ہے کہ ”اپنی بات کہو اور چلتے بنو“، نیز وہ اختصار ایسا ہو کہ اصل کتاب کے تمام علمی فوائد پر مشتمل ہو، مزید یہ کہ بطور اضافی فائدہ کے اس میں کچھ دیگر مفید باتوں کا اضافہ کر دیا جائے۔“

اللہ سبحانہ و تعالیٰ سے ہم دعا کرتے ہیں کہ پہلے کتابچہ کی طرح وہ اس سے بھی لوگوں کو فائدہ پہنچائے اور مجھے اس پر اجر سے نوازے، وہی ذات ہے جو بہت ہی صاحب کرم و عنایت ہے اور اسی سے مانگا جاسکتا ہے۔

(محدث العصر العلماء محمد ناصر الدین البانی)



﴿﴾ علامہ موصوف کی حیات و خدمات پر مشتمل سوانح کتب عربی میں تو دو دو جلدوں والی بھی ہیں، لیکن اردو میں دارالسلام نے 188 صفحات کی ایک خوبصورت اور مفید و مختصر کتاب شائع کی ہے۔ اور شیخ عبدالباری فتح اللہ نے علامہ موصوف کی کتاب ”صفة صلوة النبي ﷺ“ کے اردو ترجمہ کا 80 صفحات کا مقدمہ لکھا ہے جو حیات و خدمات فقیر دہر کے سلسلہ میں کافی معلوماتی ہے۔ (ابوعدنان)



قیام رمضان (تراویح)

① رمضان کی راتوں میں قیام کی فضیلت:

اس بارے میں دو حدیثیں وارد ہیں:

پہلی حدیث: حضرت ابو ہریرہ رضی اللہ عنہ سے روایت ہے کہ اللہ کے رسول صلی اللہ علیہ وسلم قیام رمضان کی ترغیب دلاتے رہتے، البتہ پابندی کرنے کے لئے صحابہ رضی اللہ عنہم کو اس کا حکم نہ دیتے، چنانچہ آپ صلی اللہ علیہ وسلم فرماتے:

(مَنْ قَامَ رَمَضَانَ إِيمَانًا وَاحْتِسَابًا غُفِرَ لَهُ مَا تَقَدَّمَ مِنْ ذَنْبِهِ) ①

”جو شخص بحالت ایمان اور ثواب کی نیت سے رمضان کا قیام کرے گا اس کے تمام ماسبق گناہ معاف کر دیئے جائیں گے“۔

آپ صلی اللہ علیہ وسلم کا انتقال ہو گیا اور معاملہ ایسا ہی رہا ② پھر یہی طریقہ حضرت ابو بکر الصديق رضی اللہ عنہ کے دور خلافت اور حضرت عمر فاروق رضی اللہ عنہ کے ابتدائی دور خلافت تک چلتا رہا۔ ③

دوسری حدیث: حضرت عمرو بن مرہ رضی اللہ عنہ بیان کرتے ہیں کہ قبیلہ قضاہ کا ایک شخص نبی صلی اللہ علیہ وسلم کی خدمت میں حاضر ہوا اور عرض کیا: ”اے اللہ کے رسول صلی اللہ علیہ وسلم اگر میں اللہ تبارک و تعالیٰ ہی کے معبود برحق ہونے اور آپ کے اللہ تعالیٰ کے رسول ہونے کی گواہی دوں، پانچوں

① صحیح بخاری: ۱۹۰۱، الصوم، صحیح مسلم: ۶۹، ۷، صلاة المسافرین، الفاظ صحیح مسلم کے ہیں۔

② یعنی تراویح جماعت سے نہیں پڑھی جاتی تھی۔

③ حوالہ سابقہ، علامہ البانی فرماتے ہیں کہ اس حدیث کی تخریج ارواء الغلیل: ۱۴۴، نمبر ۹۰۶ اور صحیح سنن ابوداؤد: ۱۴۴۱ میں بھی موجود ہے۔

وقت کی نماز پڑھوں، ماہ رمضان کا روزہ رکھوں اور قیام کروں اور زکوٰۃ ادا کروں تو (میرے بارے میں) آپ کا کیا خیال ہے؟ اللہ کے رسول ﷺ نے ارشاد فرمایا:

((مَنْ مَاتَ عَلَيَّ هَذَا كَانَ مِنَ الصَّادِقِينَ وَالشُّهَدَاءِ)) ﴿۱﴾

”جس کا بھی انتقال اس حالت پر ہوا، اس کا شمار صدیقیوں اور شہیدوں میں ہوگا۔“

۲) شب قدر اور اس کی تعیین :

رمضان المبارک کی سب سے افضل رات شب قدر ہے، اللہ کے رسول ﷺ کا فرمان ہے:

((مَنْ قَامَ لَيْلَةَ الْقَدْرِ إِيمَانًا وَاحْتِسَابًا (ثم وقفت له) غُفِرَ لَهُ مَا تَقَدَّمَ مِنْ ذَنْبِهِ)) ﴿۲﴾

”جس شخص نے ایمان کے ساتھ اور ثواب کی نیت سے شب قدر کا قیام کیا اور شب قدر اسے مل بھی جائے تو اس کے تمام سابقہ گناہ معاف ہو گئے۔“

۳) راجح قول کے مطابق شب قدر رمضان کی ستائیسویں شب ہے اور اکثر حدیثیں اسی پر دلالت کرتی ہیں، مثلاً حضرت زربن حبیش رضی اللہ عنہ سے مروی حدیث میں ہے، وہ بیان کرتے ہیں کہ جب حضرت اُبی بن کعب رضی اللہ عنہ کو یہ بتلایا گیا کہ حضرت عبداللہ بن مسعود رضی اللہ عنہ کہتے ہیں کہ جو شخص پورا سال قیام کرے گا وہ ”لیلة القدر“ پالے گا، زربن حبیش رحمہ اللہ کہتے

﴿۱﴾ صحیح ابن خزیمہ: ۲۲۱۲، ج ۳، ص ۲۴۰، صحیح ابن حبان: ۱۹ (صحیح الموارن: ج ۱، ص ۱۰۲) نیز دیکھئے صحیح الترغیب: ۹۹۳، ج ۱، ص ۲۱۹۔

﴿۲﴾ صحیح بخاری: ۲۰۰۸، صلاة المسافرین بروایت ابو ہریرہ رضی اللہ عنہ، یہی حدیث مسند احمد: ۳۱۸/۵ میں حضرت عبادۃ بن الصامت رضی اللہ عنہ سے مروی ہے، مذکورہ الفاظ مسلم شریف اور مسند احمد کے ہیں۔



ہیں، میں نے سنا کہ اس کے جواب میں حضرت ابی بن کعب رضی اللہ عنہ نے فرمایا: عبد اللہ بن مسعود رضی اللہ عنہما پر اللہ کی رحمت ہو، ان کا مقصد یہ ہے کہ لوگ (صرف رمضان ہی میں قیام پر) بھروسہ نہ کر بیٹھیں، اُس ذات کی قسم جس کے علاوہ کوئی معبود برحق نہیں، شب قدر رمضان میں ہے، حضرت اُبی بن کعب رضی اللہ عنہ بغیر کسی تردد و استثناء کے قسم کھاتے اور فرماتے: اللہ کی قسم! میں جانتا ہوں کہ وہ کون سی شب ہے؟ یہ وہی رات ہے جس کے قیام کا ہمیں اللہ کے رسول صلی اللہ علیہ وسلم حکم دیتے تھے، یہ رمضان کی ستائیسویں شب ہے، اس کی علامت یہ ہے کہ اس دن صبح کو سورج اس حال میں طلوع ہوتا ہے کہ بالکل صاف ہوتا ہے، اس کی تیز شعائیں نہیں ہوتیں (یہ بیان کرنے کے بعد) حضرت ابی بن کعب رضی اللہ عنہ نے کہا کہ اللہ کے رسول صلی اللہ علیہ وسلم نے یونہی بتایا ہے۔ ﴿

﴿۴﴾ قیام رمضان (تراویح) کے لئے جماعت مشروع ہے:

قیام رمضان کے لئے جماعت جائز ہے بلکہ اکیلے نماز پڑھنے کے مقابلے میں جماعت کے ساتھ نماز پڑھنا افضل ہے، کیونکہ نبی کریم صلی اللہ علیہ وسلم نے جماعت سے نماز تراویح پڑھائی اور اس کی فضیلت بھی بیان کی ہے، جیسا کہ حضرت ابو ذر رضی اللہ عنہ کی حدیث میں ہے، وہ بیان کرتے ہیں کہ ہم لوگوں نے اللہ کے رسول صلی اللہ علیہ وسلم کے ساتھ رمضان کا روزہ رکھا، پورا مہینہ آپ صلی اللہ علیہ وسلم نے ہمیں قیام نہیں کرایا، البتہ جب سات راتیں باقی رہ گئیں تو آپ صلی اللہ علیہ وسلم نے ہمیں ایک تہائی رات تک قیام کرایا، جب چھ راتیں باقی رہ گئیں تو اس رات ہمیں قیام نہیں کرایا، پھر جب پانچ راتیں

﴿۱﴾ صحیح مسلم: ۷۶۳، المسافرین، سنن ابوداؤد: ۱۳۷۸، الصلاة، دیکھئے صحیح ابوداؤد: ۱۷۷۴۔

واضح رہے کہ علامہ مرحوم کے لکھنے کا یہ مفہوم نہیں ہے کہ ستائیسویں تاریخ کا شب قدر ہونا یقینی اور دیگر طاق راتوں میں شب بیداری مناسب نہیں ہے بلکہ نبی کریم صلی اللہ علیہ وسلم کے قول و عمل دونوں سے پورے عشرہ خاص کر طاق راتوں میں عبادت کرنا ثابت ہے۔ واللہ اعلم۔

باقی رہ گئیں تو آپ ﷺ نے ہمیں آدھی رات تک قیام کرایا، ہم نے عرض کیا: ”اے اللہ کے رسول ﷺ! کاش آپ ﷺ ہمیں رات کا باقی حصہ بھی قیام کراتے؟“ آپ ﷺ نے فرمایا:

((إِنَّ الرَّجُلَ إِذَا صَلَّى مَعَ الْإِمَامِ حَتَّى يَنْصَرِفَ حُسْبَ لَهُ قِيَامٌ لَيْلٍ))

”جو آدمی امام کے ساتھ فارغ ہونے تک نماز (تراویح) پڑھتا رہے تو اس کے لئے پوری رات قیام کرنے کا اجر لکھا جاتا ہے“۔

پھر جب چار راتیں باقی رہ گئیں تو آپ ﷺ نے ہمیں قیام نہیں کروایا، اور جب تین راتیں باقی رہ گئی تو آپ ﷺ نے اپنے اہل و عیال، عورتوں اور لوگوں کو جمع کیا اور ہمیں قیام کرایا، یہاں تک کہ سحری کے فوت ہو جانے کا خطرہ لاحق ہو گیا، پھر مہینہ کا باقی حصہ ہمیں قیام نہیں کروایا۔

⑤ اللہ کے رسول ﷺ کا مسلسل جماعت سے نماز تراویح نہ پڑھنے کا سبب:

اللہ کے رسول ﷺ نے ماہ رمضان کے باقی حصے میں تراویح نہیں پڑھائی کہ کہیں رمضان میں تراویح مسلمانوں پر فرض نہ کر دی جائے (اور اگر ایسا ہوتا تو) لوگ اس کی استطاعت نہ رکھتے۔

یہ سنا تیسویں شب بھی اور راج قول کے مطابق یہی شب قدر ہے، جیسا کہ اس کا ذکر آچکا ہے، اسی لئے آپ ﷺ نے اس رات اپنے اہل و عیال کو بھی جمع کیا، نیز اس حدیث سے تراویح کے لئے عورتوں کے بھی جماعت میں شریک ہونے کا استحباب ثابت ہوتا ہے۔

یہ حدیث صحیح ہے جسے اہل سنن وغیرہ نے روایت کیا ہے (سنن ابوداؤد: ۱۳۴۵، ابواب شہر رمضان، سنن الترمذی: ۸۰۶، الصوم، سنن النسائی: ۱۳۶۵، الافتتاح، دیکھئے صلوة التراویح: ج ۱، ص ۱۶، ۱۷، صحیح ابوداؤد: ۲۴۵، ارواء الغلیل: ۴۲۷۔)



بخاری و مسلم کے حوالے سے حضرت عائشہ رضی اللہ عنہا سے مروی جو حدیث گزر چکی ہے اس میں اس بات کا ذکر موجود ہے۔ ﴿۱﴾

﴿۱﴾ دیکھیے رسالہ صلوٰۃ التراويح: ۱۲ تا ۱۴ (مناسب معلوم ہوتا ہے کہ علامہ مرحوم کی ذکر کردہ حدیث انہیں کی کتاب صلوٰۃ التراويح سے نقل کر دی جائے: حضرت عائشہ رضی اللہ عنہا بیان کرتی ہیں کہ رمضان کی راتوں میں لوگ رسول اللہ صلی اللہ علیہ وسلم کی مسجد میں مختلف گروہوں میں بٹ کر نماز پڑھتے تھے۔ ہوتا یہ کہ ایک شخص کو جسے قرآن یاد ہوتا اس کے ساتھ پانچ، چھ یا اس سے کچھ کم زیادہ افراد نماز پڑھتے، ایک رات اللہ کے رسول صلی اللہ علیہ وسلم نے مجھے حکم دیا کہ اپنے حجرہ کے دروازے پر ایک چٹائی بچھا دوں (یادروازے پر لٹکا دوں)، جب آپ صلی اللہ علیہ وسلم عشاء کی نماز سے فارغ ہوئے تو چٹائی پر تشریف لائے، جو لوگ مسجد میں تھے وہ بھی آپ صلی اللہ علیہ وسلم کے پاس جمع ہو گئے، آپ صلی اللہ علیہ وسلم نے انہیں رات کے ایک بڑے حصے تک نماز پڑھائی، پھر آپ صلی اللہ علیہ وسلم واپس گھر میں داخل ہو گئے اور چٹائی وہیں پڑی رہی، جب اگلی صبح ہوئی تو لوگ رات کے وقت اللہ کے رسول صلی اللہ علیہ وسلم کے مسجد میں لوگوں کو نماز پڑھانے کا تذکرہ کرنے لگے۔ چنانچہ آنے والی رات کو اس کثرت سے لوگ جمع ہوئے کہ ان کی بھیڑ سے مسجد گونج اٹھی، اس دوسری رات کو بھی آپ صلی اللہ علیہ وسلم (اسی چٹائی پر) تشریف لائے اور لوگوں نے آپ صلی اللہ علیہ وسلم کے پیچھے نماز پڑھی، اگلی صبح ہوئی تو پھر لوگ اس کا تذکرہ کرنے لگے، اب اس تیسری رات اس قدر لوگ جمع ہو گئے کہ مسجد بھر گئی، آپ صلی اللہ علیہ وسلم باہر تشریف لائے اور لوگوں نے آپ صلی اللہ علیہ وسلم کے پیچھے نماز پڑھی، پھر جب چوتھی رات تھی تو مسجد لوگوں کے لئے تنگ پڑ گئی، چنانچہ آپ صلی اللہ علیہ وسلم لوگوں کو عشاء کی نماز پڑھا کر اندر چلے آئے اور لوگ اپنی جگہ بیٹھے رہے، آپ صلی اللہ علیہ وسلم نے مجھ سے پوچھا: اے عائشہ! لوگوں کا کیا معاملہ ہے؟ میں نے جواب دیا: اے اللہ کے رسول صلی اللہ علیہ وسلم! جو لوگ کل مسجد میں تھے ان سے اور لوگوں نے آپ صلی اللہ علیہ وسلم کی نماز پڑھانے کے بارے میں سنا، اس لئے جمع ہیں کہ آپ صلی اللہ علیہ وسلم (آج بھی) انہیں نماز پڑھائیں، آپ صلی اللہ علیہ وسلم نے فرمایا: عائشہ! میری چٹائی لپیٹ دو، حضرت عائشہ رضی اللہ عنہا فرماتی ہیں کہ میں نے آپ صلی اللہ علیہ وسلم کے حکم کی تعمیل کی، آپ صلی اللہ علیہ وسلم نے وہ رات غفلت میں (یعنی سوکر) نہیں گزاری، البتہ لوگ اپنی جگہ جمے رہے، بعض لوگوں نے نماز، نماز کہنا شروع کر دیا، (لیکن آپ صلی اللہ علیہ وسلم نے اس کا کوئی جواب نہیں دیا) حتیٰ کہ نماز فجر کے لئے باہر آئے، جب فجر کی نماز پڑھا چکے تو لوگوں کی طرف متوجہ ہوئے، کلمہ شہادت (یا خطبہ مسنونہ) کے بعد فرمایا: اما بعد! اے لوگو! اللہ کی قسم، جہر اللہ میں نے غفلت میں تو رات نہیں گزاری اور تمہارے یہاں جمع ہونے کا بھی مجھے علم تھا، لیکن مجھے اس کا خوف ہوا کہ کہیں یہ نماز تم پر فرض نہ کر دی جائے اور پھر تم اس کی ادائیگی سے عاجز ہو جاؤ، اس لئے اے لوگو! اتنے ہی عمل کا بوجھ اٹھاؤ جتنا مسلسل اٹھا سکو، کیونکہ اللہ تعالیٰ اکتاتا نہیں یہاں تک کہ لوگ خود ہی اکتا جاتے ہیں۔)

چنانچہ جب اللہ کے رسول ﷺ کی وفات کے بعد یہ خوف جاتا رہا کیونکہ اب شریعت مکمل ہو چکی تھی تو اس طرح وہ علت بھی زائل ہو گئی، یعنی تراویح میں جماعت کے ترک کا سبب، اور پہلا حکم یعنی جماعت کا جواز باقی رہا، اسی لئے حضرت عمر فاروق رضی اللہ عنہ نے اس سنت کو دوبارہ زندہ کیا۔ صحیح بخاری وغیرہ میں اس کی تفصیل مذکور ہے۔ ﴿۱﴾

۶ عورتوں کے لئے بھی جماعت مشروع ہے:

عورتوں کے لئے بھی مشروع ہے کہ وہ تراویح کی جماعت میں شریک ہوں۔
حضرت ابو ذر رضی اللہ عنہ سے مروی مابین حدیث میں اس کا بھی ذکر آیا ہے، بلکہ یہ بھی جائز ہے کہ مردوں کے امام کے علاوہ عورتوں کے لئے ایک الگ امام متعین کر دیا جائے، حضرت عمر فاروق رضی اللہ عنہ سے ثابت ہے کہ جب انہوں نے لوگوں کو تراویح پر جمع کیا تو مردوں کی امامت کے لئے حضرت اُبی بن کعب رضی اللہ عنہ (اور حضرت تمیم داری رضی اللہ عنہ) کو مقرر کیا اور عورتوں کی امامت کے لئے سلیمان بن ابی حشمہ رضی اللہ عنہ کو مقرر کیا۔ ﴿۲﴾

= ایک روایت میں اتنا اضافہ ہے کہ امام زہری رضی اللہ عنہ نے بیان کیا: اللہ کے رسول اللہ ﷺ کی وفات تک لوگوں کا یہی معمول رہا ہے (یعنی الگ الگ نماز تراویح پڑھتے رہے) حضرت ابو بکر صدیق رضی اللہ عنہ کے دورِ خلافت اور حضرت عمر فاروق رضی اللہ عنہ کے ابتدائی دورِ خلاف تک اسی پر عمل رہا ہے۔
اس حدیث کی تخریج علامہ البانی رضی اللہ عنہ نے صحیح بخاری، صحیح مسلم، سنن ابوداؤد، سنن النسائی، الصیام للفریابی، قیام اللیل ابن نصر اور مسند احمد کے حوالے سے کی ہے اور بتلایا ہے کہ یہ سیاق قیام اللیل ابن نصر اور مسند احمد کا ہے۔ دیکھیے: مختصر قیام اللیل: ج ۲، ص ۲۶۷، ۲۶۸۔

﴿۱﴾ علامہ البانی رضی اللہ عنہ لکھتے ہیں کہ اس اثر کی تخریج اور اس پر علامہ ابن عبدالبر رضی اللہ عنہ وغیرہ کے کلام کے لئے دیکھیے: مذکورہ رسالہ: ج ۳، ص ۵۰۔ میں کہتا ہوں کہ اس کی تخریج آگے آرہی ہے۔ (فیضی)

﴿۲﴾ مصنف عبدالرزاق: ج ۴، ص ۲۵۸، نمبر ۲۲، ۸، السنن الکبریٰ للبیہقی: ج ۲، ص ۴۹۴، قیام رمضان ابن نصر: ج ۹۲۔ (اور مؤطا امام مالک مع تویر احوالک / ۱۳۸ وغیرہ میں حضرت تمیم الداری رضی اللہ عنہ کا نام بھی شامل ہے۔ اور مولانا شوق نیوی حنفی نے اسکی سند کو صحیح قرار دیا ہے۔ دیکھیے: تحفۃ الاحوذی ۳/ ۲۵۶) (ابو عبدان)



نیز حضرت عرفجہ ثقفی رضی اللہ عنہ بیان کرتے ہیں کہ حضرت علی رضی اللہ عنہ لوگوں کو تراویح کی نماز پڑھنے کا حکم دیتے، مردوں کے لئے الگ امام ہوتا اور عورتوں کے لئے خاص امام الگ سے متعین فرماتے، عورتوں کی امامت میں خود کرتا تھا۔ ﴿۱﴾

میں کہتا ہوں کہ میرے نزدیک یہ حکم اُس جگہ ہے جب مسجد اس قدر کشادہ ہو کہ ایک جماعت دوسری جماعت کے لئے باعث تشویش نہ ہو۔ ﴿۲﴾

④ تراویح کی رکعتوں کی تعداد:

تراویح کی رکعتیں گیارہ ہیں، ہمارے نزدیک پسندیدہ قول یہی ہے کہ نبی صلی اللہ علیہ وسلم کی پیروی میں اس سے زیادہ نہ پڑھی جائیں، کیونکہ آپ صلی اللہ علیہ وسلم نے دنیا سے رخصت ہونے تک اس سے زیادہ نہیں پڑھیں، چنانچہ حضرت عائشہ رضی اللہ عنہا سے ماہِ رمضان میں آپ صلی اللہ علیہ وسلم کی نماز (تراویح) سے متعلق پوچھا گیا تو جواب میں فرمایا: ”رمضان ہو یا غیر رمضان نبی صلی اللہ علیہ وسلم گیارہ رکعت سے زیادہ نہیں پڑھتے تھے، آپ چار رکعت پڑھتے جن کی خوبصورتی اور طوالت کے بارے میں کچھ نہ پوچھو، پھر چار رکعت پڑھتے، اُن کے بھی طول و حسن سے متعلق کچھ نہ پوچھو، پھر تین رکعت (وتر) پڑھتے۔“ ﴿۳﴾

⑤ نمازی کو اختیار حاصل ہے کہ ان میں سے کچھ رکعتیں کم کر دے حتیٰ کہ اگر صرف ایک رکعت وتر پر اکتفا کرے تو اس میں بھی کوئی حرج نہیں ہے، اس پر آپ صلی اللہ علیہ وسلم کے عمل اور فرمان سے

﴿۱﴾ السنن الکبریٰ للبیہقی: ج ۲ ص ۴۹۴، قیام رمضان لابن نصر المرزوی: ص ۹۲۔

﴿۲﴾ یعنی عورتوں کے لئے الگ جماعت کا قیام اس صورت میں کیا جائے گا جب مسجد اتنی بڑی ہو کہ ایک جماعت دوسری جماعت کیلئے تشویش کا سبب نہ ہو، اور اگر مسجد اتنی کشادہ نہ ہو تو عورتیں یا تو مردوں کے ساتھ جماعت میں شریک ہو جائیں بشرطیکہ عورتوں کیلئے مسجد میں باپردہ جماعت کا انتظام ہو، یا پھر وہ اپنے گھر میں ہی نماز تراویح پڑھ لیا کریں۔ (اضافہ از مترجم مقصود الحسن)

﴿۳﴾ صحیح بخاری: ۱۱۴۷، التہجد، صحیح مسلم: ۷۳۸، صلوٰۃ المسافرین۔

دلیل موجود ہے۔

عمل سے دلیل: جہاں تک آپ ﷺ کے عمل سے دلیل کا تعلق ہے تو حضرت عائشہ رضی اللہ عنہا سے سوال کیا گیا کہ اللہ کے رسول ﷺ کتنی رکعتیں وتر پڑھتے تھے؟ حضرت عائشہ رضی اللہ عنہا نے جواب دیا: ”آپ ﷺ چار پھر تین رکعت وتر پڑھتے، چھ پھر تین رکعت پڑھتے اور دس پھر تین رکعت وتر پڑھتے، نہ تو سات رکعت سے کم وتر پڑھتے اور نہ ہی تیرہ رکعت سے زیادہ۔“

قول سے دلیل: آپ ﷺ کا فرمان یوں ہے:

((الْوُتْرُ حَقٌّ فَمِنْ شَاءَ فَلْيُوتِرْ بِخَمْسٍ وَمَنْ شَاءَ فَلْيُوتِرْ بِثَلَاثٍ وَمَنْ شَاءَ فَلْيُوتِرْ بِوَاحِدٍ))

”وتر کی نماز حق اور ثابت ہے، جو کوئی چاہے پانچ رکعت وتر پڑھے، جو چاہے تین رکعت وتر پڑھے اور جو چاہے تو ایک رکعت وتر پڑھے۔“


⑨ قیام (تراویح) میں تلاوت قرآن مجید:

رمضان یا غیر رمضان کی راتوں کے قیام میں تلاوت قرآن مجید کے لئے اللہ کے رسول ﷺ نے کم یا زیادہ کی کوئی ایسی حد مقرر نہیں فرمائی ہے کہ اس میں کمی بیشی نہ کی جاسکے، بلکہ خود آپ ﷺ کی قراءت مختلف ہوا کرتی تھی، کبھی مختصر اور کبھی لمبی، چنانچہ کبھی تو آپ ﷺ ہر رکعت

.....

سنن ابوداؤد: ۱۳۶۲، ابواب قیام الليل - مسند احمد: ج ۶ ص ۱۳۹ وغیرہ، دیکھیے: صلوة التراويح: ص ۸۴ صحیح سنن ابوداؤد: ۱۲۳۳۔ واضح رہے کہ اس تیرہ رکعت میں عشاء کی دو رکعت سنت بھی شامل ہے، یا وہ دو ہلکی رکعتیں ہیں جن سے آپ ﷺ اپنی نماز تہجد کی ابتداء فرماتے تھے، اسے ہی حافظ ابن حجر رحمہ اللہ نے راجح قرار دیا ہے، دیکھیے: صلوة التراويح: ۱۶-۱۷۔

شرح معانی الآثار: ج ۱ ص ۱۷۲، مستدرک الحاکم: ج ۱ ص ۳۰۲، سنن الدار قطنی: ۱۶۴۱، البیہقی: ج ۳ ص ۲۷، آئمہ کی ایک جماعت نے اس حدیث کو صحیح کہا ہے۔ دیکھیے: رسالہ صلوة التراويح: ص ۸۴ للمؤلف۔



میں سورۃ المزمل کے بقدر یعنی ۲۰ آیتیں پڑھا کرتے تھے، اور کبھی پچاس آیتیں پڑھتے تھے، نیز فرمایا کرتے:

((وَمَنْ صَلَّى فِي لَيْلَةٍ بِمِائَةِ آيَةٍ لَمْ يُكْتَبْ مِنَ الْغَافِلِينَ)) ﴿۱﴾

”جو شخص رات کی نماز میں سو آیت کے بقدر پڑھے، وہ غافلوں میں شمار نہ ہوگا۔“

ایک دوسری حدیث میں ہے:

((.... بِمِائَتِي آيَةٍ يُكْتَبُ مِنَ الْقَانِتِينَ الْمُخْلِصِينَ)) ﴿۲﴾

”اور جو شخص دو سو آیتیں پڑھے گا وہ اطاعت شعار اور مخلص لوگوں میں سے شمار ہوگا۔“

ایک اور رات تو بیمار رہنے کے باوجود آپ ﷺ نے سات لمبی سورتیں پڑھیں، یعنی سورۃ بقرہ، آل عمران، النساء، المائدہ، الانعام، الاعراف اور سورۃ التوبہ۔ ﴿۳﴾

اسی طرح حضرت حذیفہ رضی اللہ عنہ کا بیان کردہ وہ قصہ ہے جس میں انہوں نے آپ ﷺ کے پیچھے نماز پڑھنے کا ذکر کیا ہے کہ آپ ﷺ نے ایک رکعت میں سورۃ بقرہ پڑھی پھر سورۃ نساء شروع کی اور ختم کی، پھر سورۃ آل عمران پوری پڑھی، نیز بڑے اطمینان سے اور ٹھہر ٹھہر کر پڑھیں۔ ﴿۴﴾

﴿۱﴾ قیام اللیل لابن نصر: ج ۶، صحیح ابن خزیمہ: ۱۱۴۳۔ مستدرک الحاکم: ج ۸ ص ۳۰۸ بروایت ابو ہریرہ وابن عمر رضی اللہ عنہما دیکھئے الصحیح: ۶۴۳۔

﴿۲﴾ سنن الدارمی: ج ۲ ص ۴۶۵، مستدرک الحاکم: ج ۸ ص ۳۰۸-۳۰۹ بروایت ابوالدرداء و ابو ہریرہ رضی اللہ عنہما دیکھئے: اصل ”صفة صلاة النبي ﷺ“: ج ۲ ص ۵۲۵-۵۲۶۔

﴿۳﴾ ابویعلیٰ: ۳۴۴۴، ج ۶ ص ۱۶۲، صحیح ابن خزیمہ: ۱۱۳۶، ج ۲ ص ۱۷۷، بروایت انس رضی اللہ عنہ، علامہ مرحوم نے اس حدیث کی تصحیح سے رجوع کر لیا ہے، دیکھئے: الضعیفہ: ۳۹۹۵۔

﴿۴﴾ صحیح مسلم: ۷۷۲، صلوة المسافرین، سنن النسائی: ۱۶۶۵، قیام اللیل، سنن ابوداؤد: ۸۷۱، الصلوة۔

حضرت عمر فاروق رضی اللہ عنہ سے بسند صحیح ثابت ہے کہ جب انہوں نے حضرت اُبی بن کعب رضی اللہ عنہ (اور حضرت تمیم داری رضی اللہ عنہ) کو رمضان میں گیارہ رکعت تراویح پڑھانے کا حکم دیا تو حضرت اُبی بن کعب رضی اللہ عنہ (ایک رکعت میں) وہ سورتیں پڑھتے تھے جن میں سو یا اس سے زیادہ آیتیں ہوتیں، یہاں تک کہ لوگ ان کے پیچھے لمبے قیام کی وجہ سے اپنی لٹھیوں کا سہارا لیتے اور فجر کے قریب ہی نماز سے فارغ ہوتے۔ ﴿۱﴾

نیز حضرت عمر فاروق رضی اللہ عنہ سے بسند صحیح یہ بھی ثابت ہے کہ انہوں نے رمضان میں آئمہ، قاریوں اور حافظوں کو جمع کیا اور تیز رفتار قراءت کرنے والے کو حکم دیا کہ وہ ایک رکعت میں تیس آیتیں پڑھے، درمیانی رفتار سے پڑھنے والے کو حکم دیا کہ وہ پچیس آیتیں پڑھے اور آہستہ پڑھنے والے کو حکم دیا کہ وہ ایک رکعت میں بیس آیتیں پڑھے۔ ﴿۲﴾

اس سے پتہ چلا کہ اگر کوئی شخص اکیلا نماز پڑھ رہا ہو تو جتنی لمبی قراءت کرنا چاہے کرے، اسی طرح اگر اس کے ساتھ ایسے لوگ ہوں جو اس کی موافقت کر سکیں تو بھی لمبی قراءت کرنے میں کوئی حرج نہیں ہے، اور قراءت جتنی ہی لمبی کی جائے اتنا ہی افضل ہے، ایسا بھی نہ ہو کہ طول دینے میں اتنا مبالغہ کرے کہ پوری رات ہی نماز میں گزار دے، ہاں! کبھی کبھار کی شکل میں جائز ہے، ایسا نبی صلی اللہ علیہ وسلم کی اتباع میں ہونا چاہئے۔ کیونکہ آپ صلی اللہ علیہ وسلم کا فرمان ہے:

((خَيْرُ الْهَدْيِ هَدْيُ مُحَمَّدٍ صلی اللہ علیہ وسلم)) ﴿۳﴾

”سب سے بہترین طریقہ نبی صلی اللہ علیہ وسلم کا طریقہ ہے۔“

اور اگر لوگوں کی امامت کر رہا ہو تو اسے نماز کو اتنا ہی طول دینا چاہئے جتنا اس کے پیچھے


﴿۱﴾ الموطأ: ۲۳۸، ج ۱ ص ۱۲۷، دیکھیے: صلوة التراويح ج ۳ ص ۲۵۔

﴿۲﴾ مصنف عبدالرزاق: ج ۳ ص ۲۶۱، ۲۶۱، سنن الکبریٰ للبخاری: ج ۲ ص ۴۹۷، دیکھیے: صلوة التراويح: ۶۱،

حاشیہ نمبر: ۲۔

﴿۳﴾ صحیح مسلم: ۸۶۷، المجموعہ۔ سنن النسائی: ۱۵۷۹، العیدین وغیرہ میں مذکور حدیث کا ایک ٹکڑا ہے، دیکھیے:

احکام الجنائز: ج ۱ ص ۱۸۔



نماز پڑھنے والوں پر گراں نہ گزرے، کیونکہ اللہ کے رسول ﷺ نے ارشاد فرمایا ہے:

((إِذَا مَا قَامَ أَحَدُكُمْ لِلنَّاسِ فَلْيُخَفِّفِ الصَّلَاةَ فَإِنَّ فِيهِمُ الْكَبِيرَ
وَفِيهِمُ الضَّعِيفَ وَإِذَا قَامَ وَحْدَهُ فَلْيُطِلْ صَلَاتَهُ مَا شَاءَ)) ﴿۱﴾

”جب کوئی لوگوں کو نماز پڑھائے تو ہلکی نماز پڑھائے کیونکہ ان میں چھوٹے
بھی ہوتے ہیں اور بڑے بھی، کمزور و مریض بھی ہوتے ہیں اور حاجت مند بھی
اور جب اکیلا نماز پڑھنے کھڑا ہو تو جتنی لمبی نماز پڑھنا چاہے پڑھ لے۔“ ﴿۲﴾

﴿۱﴾ قیام (تراویح) کا وقت:

رات کی نماز (تہجد) کا وقت عشاء کی نماز کے بعد سے لے کر طلوع فجر تک ہے، اللہ
کے رسول ﷺ کا ارشاد ہے:

((إِنَّ اللَّهَ زَادَكُمْ صَلَاةً هِيَ الْوَتْرُ فَصَلُّوْهَا بَيْنَ صَلَاةِ الْعِشَاءِ إِلَى
صَلَاةِ الْفَجْرِ)) ﴿۳﴾

﴿۳﴾ صحیح بخاری: ۷۰۳، الاذان۔ صحیح مسلم: ۴۶۷، الصلاة، الفاظ صحیح مسلم کے ہیں، دیکھئے الارواء: ۵۱۲، صحیح
ابوداؤد: ۵۹۔

﴿۴﴾ مترجم کہتا ہے کہ اختصار کا یہ مطلب نہیں کہ ہر رکعت میں صرف دو تین آیتوں پر اکتفا کیا جائے اور نہ یہ
جائز ہوگا کہ قراءت اتنی تیز رفتاری سے کی جائے کہ سننے والے قرآن کے حروف و کلمات کو سمجھ نہ سکیں، کیا ہی
خوب فرمایا امام ربانی حضرت اسحاق بن راہویہ رحمۃ اللہ علیہ نے جب لوگوں نے ان سے پوچھا کہ تراویح کی ایک
رکعت میں کتنی آیتیں پڑھی جائیں؟ تو آپ نے فرمایا: ایک رکعت میں تیس آیتیں پڑھا کرو، کہا گیا لوگوں پر
بھاری پڑتا ہے تو فرمایا: بیس آیتیں پڑھو، پھر کہا گیا کہ لوگ اس کی بھی طاقت نہیں رکھتے تو کہا سورہ بقرہ کی دس
آیتیں پڑھو اور اگر چھوٹی آیتوں والی سورت ہو تو سورہ بقرہ کی دس آیتوں کے برابر پڑھا کرو، لوگوں نے کہا
کہ لوگ اتنے کمزور ہیں ان میں اتنی دیر قیام کی طاقت بھی نہیں ہے؟ فرمایا: اگر لوگ دس آیتیں بھی برداشت
نہ کر سکیں تو انہیں تراویح پڑھاؤ ہی نہیں۔ دیکھئے: لطائف المعارف: ۳۱۶۔

﴿۵﴾ مسند احمد: ج ۶ ص ۷، الطبرانی الکبیر: ۲۱۶۸، ج ۲ ص ۲۷۹، بروایت ابو ہریرہ رضی اللہ عنہ، دیکھئے: الصحیح: ۱۰۸
اور ارواء الغلیل: ج ۲ ص ۱۵۸۔

”اللہ تعالیٰ نے تم لوگوں کو ایک نماز مزید عطا کی ہے یعنی نماز وتر، تم اسے نمازِ عشاء اور نمازِ فجر کے درمیان پڑھا کرو“ ﴿۱﴾

﴿۱﴾ جس کے لئے آسانی ہو اور وسط قیام اللیل رات کے آخر میں پڑھنا زیادہ بہتر ہے، اللہ کے رسول ﷺ کا فرمان ہے:

((مَنْ خَافَ أَنْ لَا يَقُومَ مِنْ آخِرِ اللَّيْلِ فَلْيُوتِرْ أَوَّلَهُ وَمَنْ طَمِعَ أَنْ يَقُومَ آخِرَهُ فَلْيُوتِرْ آخِرَ اللَّيْلِ فَإِنَّ صَلَاةَ آخِرِ اللَّيْلِ مَشْهُودَةٌ وَذَلِكَ أَفْضَلُ)) ﴿۲﴾

”جسے یہ خوف ہو کہ وہ رات کے آخری حصے میں بیدار نہ ہو سکے گا وہ رات کے ابتدائی حصے میں وتر پڑھ لے اور جو آخر شب میں بیدار ہونے کی خواہش رکھتا ہو وہ آخری حصے ہی میں وتر پڑھے، کیونکہ اس وقت فرشتے حاضر رہتے ہیں اور یہی افضل وقت ہے“۔

﴿۲﴾ اور اگر صورتِ حال ایسی درپیش ہو کہ جماعت کے ساتھ نماز تراویح ابتدائی شب پڑھیں یا شب کے آخری حصے میں اکیلے پڑھیں تو جماعت کے ساتھ نماز پڑھنا افضل ہے، کیونکہ اس صورت میں اسے پوری رات نماز پڑھنے کا اجر ملے گا، جیسا کہ نمبر: ۴۰ میں اللہ کے رسول ﷺ کی حدیث گزر چکی ہے، اور اسی پر حضرت عمر فاروق رضی اللہ عنہ کے زمانے میں صحابہ کرام رضی اللہ عنہم کا عمل رہا ہے، چنانچہ حضرت عبدالرحمن بن عبد القاری رضی اللہ عنہ بیان کرتے ہیں کہ میں حضرت عمر فاروق رضی اللہ عنہ کے ساتھ رمضان کی ایک شب مسجد کی طرف نکلا، دیکھا کہ وہاں لوگ الگ الگ گروپ میں بٹ کر نماز تراویح پڑھ رہے ہیں، کوئی اکیلے نماز پڑھ رہا ہے اور کسی کے ساتھ ایک چھوٹی سی

﴿۱﴾ رات کی پوری نماز کو وتر کہتے ہیں کیونکہ اس کی تعداد طاق عدد ہے۔

﴿۲﴾ صحیح مسلم: ۷۵۵، المسافرین، منہ احمد: ج ۳ ص ۳۲۸، دیکھیے: الصحیحہ: ۲۶۱۰، بروایت جابر بن عبد اللہ رضی اللہ عنہ۔



جماعت ہے، حضرت عمر فاروق رضی اللہ عنہ نے یہ دیکھ کر فرمایا: اگر میں ان سب لوگوں کو ایک ہی امام کے پیچھے جمع کر دوں تو بہتر ہوگا، پھر اس کا پختہ ارادہ کر لیا، چنانچہ حضرت ابی بن کعب رضی اللہ عنہ کی امامت میں سب کو اکٹھا کر دیا۔

پھر ایک دوسری رات کو باہر نکلے اور دیکھا کہ لوگ اپنے امام کی اقتداء میں نماز پڑھ رہے ہیں تو فرمایا: یہ کتنی اچھی بدعت ہے، ﷺ اور یہ لوگ جس وقت سوتے رہتے ہیں وہ اس وقت سے افضل ہے جس وقت قیام کر رہے ہیں، حضرت عمر رضی اللہ عنہ کا اشارہ رات کے آخری حصہ کی طرف تھا کیونکہ لوگ اول شب میں نماز تراویح ادا کرتے تھے۔ ﷺ

نیز زید بن وہب رضی اللہ عنہ بیان کرتے ہیں کہ حضرت عبداللہ بن مسعود رضی اللہ عنہما ہمیں رمضان

ﷺ مترجم کہتا ہے کہ حضرت عمر رضی اللہ عنہ کے اس قول سے بہت سے لوگوں نے یہ استدلال کیا ہے کہ بدعت کی دو قسمیں ہیں: ۱- بدعتِ حسنہ، ۲- بدعتِ سیرہ، اور پھر اسی کو بنیاد بنا کر دین میں بہت سی بدعتیں ایجاد کر لی ہیں، علامہ البانی رضی اللہ عنہ نے اپنے رسالہ ”صلوۃ التراویح“ میں اس موضوع کو تفصیل سے چھیڑا ہے، بہتر ہے کہ یہاں علامہ مرحوم کے قول کا خلاصہ نقل کر دیا جائے۔ چنانچہ علامہ مرحوم کہتے ہیں کہ (بعض لوگوں نے حضرت عمر رضی اللہ عنہ کے اس قول سے غلط استدلال کیا ہے کہ بعض بدعتیں ایسی بھی ہوتی ہیں جو حسنہ کہلاتی ہیں اور اسی بنیاد پر فرمانِ رسول ﷺ ((كُلُّ بَدْعَةٍ ضَلَالَةٌ)) ”ہر بدعت گمراہی ہے“ کو مخصوص کیا ہے۔ حالانکہ یہ استدلال سرے سے باطل ہے کیونکہ حدیث اپنے عموم پر باقی ہے، النہ جہاں تک حضرت عمر فاروق رضی اللہ عنہ کے قول ”نَعْمَةٌ الْبَدْعَةُ“ کا تعلق ہے تو اس سے مراد شرعی بدعت نہیں بلکہ لغوی بدعت ہے یعنی ایسا کام جو پہلے سے لوگوں کے درمیان رائج نہ رہا ہو، مثلاً ایک امام کے پیچھے جماعت سے نماز تراویح عہد صدیقی اور عہد فاروقی کے ابتداء میں پڑھنے کا رواج نہ تھا، اس لیے اسے بدعت سے تعبیر کیا، فرمایا: لیکن اگر اسے اس پہلو سے دیکھا جائے کہ یہ عمل فعلِ رسول ﷺ کے عین موافق تھا، تو اسے سنت کہنا چاہیے، اس پر بدعت کا اطلاق ہی نہ ہوگا، یہی وجہ ہے کہ حضرت عمر فاروق رضی اللہ عنہ نے اسے ”حسنہ“ سے تعبیر کیا ہے۔ (کیونکہ وہ جانتے تھے کہ بدعت ساری کی ساری ضلالت و گمراہی ہے)

پھر علامہ مرحوم نے اپنی تائید میں امام عبدالوہاب السبکی، حافظ ابن عبدالبر اور علامہ فقیہ ابن حجر مشہور کے اقوال نقل کئے ہیں، دیکھیے: رسالہ صلوۃ التراویح: جس ۴۳-۴۵۔
ﷺ صحیح بخاری: ۲۰۱۰، التراویح وغیرہ دیکھیے: رسالہ صلوۃ التراویح: ۴۲۔

میں تراویح پڑھایا کرتے اور رات ہی میں فارغ ہو جاتے۔ (یعنی پوری رات تراویح پڑھانے میں نہ گزار دیتے)۔ ﴿۱۳﴾

﴿۱۳﴾ رات کی نماز کا طریقہ:

اس مسئلے کو میں نے اپنی کتاب ”صلاة التراويح“، ص 79 تا 98 میں تفصیل سے بیان کر دیا ہے، یہاں ناظرین کی آسانی اور یاد دہانی کے لیے اس کا خلاصہ پیش کر رہا ہوں:

پہلا طریقہ:

تیرہ رکعتیں پڑھی جائیں، جن کی ابتداء دو ہلکی رکعتوں سے کی جائے۔ راجح قول کے مطابق یہ دونوں رکعتیں یا تو نمازِ عشاء کے بعد والی سنتیں ہیں یا پھر خاص وہ دو رکعتیں ہیں جن سے تہجد کے نماز کی ابتداء کی جاتی ہے، جیسا کہ یہ موضوع گزر چکا ہے، اس کے بعد دو رکعتیں خوب لمبی پڑھی جائیں، پھر دو لمبی رکعتیں پڑھی جائیں جو پہلی دونوں رکعتوں کے مقابلے میں ہلکی ہوں، پھر دو رکعتیں پڑھی جائیں جو اپنے سے پہلے کی دونوں رکعتوں سے ہلکی ہوں، اس کے بعد پھر دو لمبی رکعتیں پڑھی جائیں جو اپنے سے پہلے کی دونوں رکعتوں سے ہلکی ہوں، پھر اس کے بعد بھی دو رکعتیں پڑھی جائیں جو اپنے سے پہلے والی دونوں رکعتوں سے ہلکی ہوں، اور پھر آخر میں ایک رکعت وتر پڑھا جائے۔

دوسرا طریقہ:

نمازی تیرہ رکعتیں اس طرح پڑھے کہ آٹھ رکعتوں تک ہر دو رکعت پر سلام پھیرے، پھر پانچ رکعت نماز وتر ایک تشہد اور ایک ہی سلام سے پڑھے (نہ درمیان میں بیٹھے اور نہ سلام ﴿۱﴾ مصنف عبدالرزاق: ۲۳۴۱، اس اثر کی سند صحیح ہے، نیز امام احمد بن حنبل رحمہ اللہ سے سوال کیا گیا کہ کیا تراویح کورات کے آخری حصہ میں اکیلے ادا کرے؟ امام موصوف نے انہیں ذکر شدہ دونوں آثار کی طرف اشارہ کرتے ہوئے فرمایا: مسلمانوں کا طریقہ (یعنی جماعت سے پڑھنا) ہمیں زیادہ پسند ہے۔ مسائل احمد لابا داؤد: ۶۲۔



پھیرے، بس آخری رکعت پر سلام پھیرے)۔

تیسرا طریقہ:

گیارہ رکعتیں اس طرح پڑھی جائیں کہ ہر دو رکعت پر سلام پھیرا جائے اور آخر میں ایک رکعت وتر پڑھی جائے۔

چوتھا طریقہ:

گیارہ رکعتیں اس طرح پڑھی جائیں کہ نمازی ہر چار رکعت ایک سلام سے پڑھے اور پھر تین رکعت وتر پڑھے۔

البتہ یہ سوال محل نظر ہے کہ کیا چار رکعتوں اور تین رکعتوں میں سے ہر دو رکعت پر تشہد کرے گا یا نہیں، اس کا کوئی تسلی بخش جواب مجھے نہیں مل سکا، لیکن واضح رہے کہ تین رکعت (وتر) میں دوسری رکعت پر بیٹھنا ثابت نہیں ہے۔

پانچواں طریقہ:

گیارہ رکعتیں اس طرح پڑھے کہ آٹھ رکعتوں میں کسی رکعت پر نہ بیٹھے، آخر میں آٹھویں رکعت پر جلسہ کرے اور تشہد و درود سے فارغ ہو کر سلام پھیرے بغیر کھڑا ہو جائے، پھر ایک رکعت وتر پڑھ کر سلام پھیر دے، یہ کل نو رکعتیں ہوں گی، اس کے بعد دو رکعتیں بیٹھ کر پڑھے۔

چھٹا طریقہ:

نو رکعتیں اس طرح پڑھی جائیں کہ چھ رکعتوں میں صرف چھٹی رکعت پر تشہد کیا جائے، تشہد و درود کے بعد (بغیر سلام پھیرے کھڑا ہو جائے، پھر ایک رکعت وتر پڑھ کر سلام پھیر دیا جائے، یہ کل سات رکعتیں ہوں گی، پھر آخر میں دو رکعتیں بیٹھ کر پڑھی جائیں) جیسا کہ اس سے ما قبل طریقہ میں گزرا ہے۔

(نماز تہجد و تراویح کی) یہ وہ کیفیتیں ہیں جو نبی کریم ﷺ سے بصراحت ثابت ہیں، نیز ان میں بعض دیگر کیفیتوں کا بھی اضافہ کیا جاسکتا ہے، اس طرح کہ ہر کیفیت سے جتنی رکعتیں کم کرنا چاہے کم کر دے حتیٰ کہ اگر صرف ایک ہی رکعت پڑھنا چاہے تو اس پر بھی اکتفا کر سکتا ہے، جیسا کہ نبی کریم ﷺ کا فرمان گزر چکا ہے کہ ”جو چاہے پانچ رکعت وتر پڑھے اور جو چاہے تین رکعت وتر پڑھے اور جو چاہے ایک رکعت وتر پڑھے“ ﴿۱﴾

یہ پانچ رکعتیں اور تین رکعتیں خواہ ایک تشہد اور ایک سلام سے پڑھے جیسا کہ دوسری کیفیت میں اس کا ذکر گزر چکا ہے، اور اگر چاہے تو ہر دو رکعت پر تشہد کے بعد سلام پھیر دے، جیسا کہ تیسری کیفیت کے ذکر میں گزر چکا ہے، اور یہی افضل ہے۔ ﴿۲﴾

البتہ پانچ رکعتیں یا تین رکعتیں اس طرح پڑھنا کہ دوسری رکعت پر بیٹھ کر تشہد پڑھے اور بغیر سلام پھیرے کھڑا ہو جائے، تو یہ طریقہ میرے نزدیک نبی کریم ﷺ سے ثابت نہیں ہے، اصول تو یہی ہے کہ ایسا کرنا بھی جائز ہو لیکن چونکہ نبی کریم ﷺ نے تین رکعت وتر پڑھنے سے منع فرمایا ہے اور اس کی علت یہ بیان فرمائی ہے کہ اسے مغرب کے مشابہ نہ بناؤ۔ ﴿۳﴾ اس لئے ضروری ہے کہ جو شخص تین رکعت وتر پڑھنا چاہے وہ اس مشابہت سے بچے، اور یہ دو صورتوں میں ہو سکتا ہے۔

﴿۱﴾ تخریج کیلئے دیکھیے: فقرہ نمبر ۸۔

﴿۲﴾ ایک اہم فائدہ: امام ابن خزیمہ رحمۃ اللہ علیہ اپنی صحیح میں حضرت عائشہ رضی اللہ عنہا وغیرہ کی حدیثوں میں مذکور تعداد اور رکعتیں لکھنے کے بعد فرماتے ہیں: انسان کے لئے جائز ہے کہ وہ نبی کریم ﷺ سے مروی تعداد میں جس عدد اور جس کیفیت کے مطابق پڑھنا چاہے، پڑھ سکتا ہے، اس میں کوئی رکاوٹ نہیں ہے۔ (صحیح ابن خزیمہ: ج ۲ ص ۱۹۴) علامہ البانی رحمۃ اللہ علیہ فرماتے ہیں کہ میں کہتا ہوں کہ یہ مفہوم میرے اختیار کردہ قول سے مکمل مطابقت رکھتا ہے کہ رکعات تراویح کی جتنی تعداد نبی کریم ﷺ سے مروی ہے اسی کا التزام کیا جائے اور اُس سے تجاوز نہ کیا جائے۔ وَالْحَمْدُ لِلَّهِ عَلَى تَوْفِيقِهِ، وَأَسْأَلُ اللَّهَ الْمَزِيدَ مِنْ فَضْلِهِ.

﴿۳﴾ الطحاوی: ۲۹۲/۱، سنن الدارقطنی: ۱۶۵، ۱۶۱۵ وغیرہ۔ دیکھیے: رسالہ التراویح: ۹۸۔



(۱) شفع (دو رکعت) اور وتر (ایک رکعت) کے درمیان سلام پھیر دے، دلیل کے اعتبار سے یہی زیادہ قوی اور بہتر ہے۔

(ب) شفع اور وتر کے درمیان نہ بیٹھے۔ واللہ اعلم۔

۱۴) وتر کی تین رکعتوں میں قراءت:

سنت یہ ہے کہ وتر کی تین رکعتوں میں سے پہلی رکعت میں ﴿سَبِّحْ اسْمَ رَبِّكَ الْأَعْلَى﴾ پڑھے، دوسری رکعت میں ﴿قُلْ يَا أَيُّهَا الْكَافِرُونَ﴾ اور تیسری رکعت میں ﴿قُلْ هُوَ اللَّهُ أَحَدٌ﴾ پڑھے، اور کبھی کبھار اس کے ساتھ ﴿قُلْ أَعُوذُ بِرَبِّ الْفَلَقِ﴾ اور ﴿قُلْ أَعُوذُ بِرَبِّ النَّاسِ﴾ کا اضافہ کر سکتا ہے۔ ﴿۱﴾

آپ ﷺ سے بسند صحیح یہ بھی ثابت ہے کہ ایک بار آپ ﷺ نے وتر کی ایک رکعت میں سورہ نساء کی سو (۱۰۰) آیتیں پڑھیں۔ ﴿۲﴾

۱۵) دعائے قنوت اور اس کا مقام:

اور قراءت سے فارغ ہونے کے بعد رکوع سے پہلے کبھی کبھار نمازی وہ دعائے قنوت پڑھ لیا کرے جو اللہ کے رسول ﷺ نے اپنے نواسے حضرت حسن بن علی رضی اللہ عنہما کو سکھائی تھی، وہ دعایہ ہے:

((اللَّهُمَّ اهْدِنِي فِيمَنْ هَدَيْتَ وَعَافِنِي فِيمَنْ عَافَيْتَ وَتَوَلَّنِي فِيمَنْ تَوَلَّيْتَ وَبَارِكْ لِي فِيمَا أَعْطَيْتَ وَقِنِي شَرَّ مَا قَضَيْتَ إِنَّكَ تَقْضِي وَلَا يُقْضَىٰ عَلَيْكَ وَإِنَّهُ لَا يَدُلُّ مَنْ وَالَيْتَ وَلَا يَعِزُّ مَنْ

﴿۱﴾ سنن الترمذی: ۴۶۳، الصلوٰۃ، مستدرک الحاکم: ۳۵۱/۱، بروایت عائشہ رضی اللہ عنہا (یہ حوالہ مترجم کی طرف سے

اضافہ ہے۔)

﴿۲﴾ سنن النسائی: ۱۷۲۹، قیام اللیل، مسند احمد: ۴۱۹/۳، مسند الطیالسی: ۵۱۳، بروایت ابو موسیٰ الاشعری۔

عَادَيْتَ تَبَارَكْتَ رَبَّنَا وَتَعَالَيْتَ ﴿١﴾

اور کبھی کبھار اللہ کے رسول ﷺ پر درود پڑھ لیا کریں، جیسا کہ فوراً بعد اس کی دلیل آ رہی ہے۔ ﴿٢﴾

﴿١﴾ آدھے رمضان کے بعد رکوع کے بعد قنوت پڑھنے میں بھی کوئی حرج نہیں ہے، اور دعائے قنوت میں یہ اضافہ بھی کیا جاسکتا ہے کہ آخر میں کافروں پر لعنت بھیجی جائے اور نبی کریم ﷺ پر درود بھیجا جائے اور مسلمانوں کے لئے دعا کی جائے کیونکہ عہد عمر رضی اللہ عنہم میں آئمہ مساجد سے ایسا کرنا ثابت ہے، چنانچہ ص ۲۸، ۲۹ پر حضرت عبدالرحمن بن عبدالقاری کی جو حدیث گزر چکی ہے اس کے آخر میں یہ اضافہ موجود ہے کہ نصف رمضان کے بعد وہ لوگ کافروں پر ان الفاظ میں لعنت بھیجتے تھے:

((اللَّهُمَّ قَاتِلِ الْكُفْرَةَ الَّذِينَ يَصُدُّونَ عَنْ سَبِيلِكَ وَيَكْذِبُونَ
رُسُلَكَ وَلَا يُؤْمِنُونَ بِوَعْدِكَ وَخَالَفَ بَيْنَ كَلِمَتِهِمْ وَأَلْقَ فِي
قُلُوبِهِمُ الرُّعْبَ وَأَلْقَ عَلَيْهِمْ رِجْزَكَ وَعَذَابَكَ إِلَهَ الْحَقِّ)) ﴿٣﴾

پھر اللہ کے رسول ﷺ پر درود بھیجتے اور عمومی مسلمانوں کے لئے ممکن حد تک دعا کرتے اور ان کے لئے استغفار کرتے۔

ایک اور جگہ ہے کہ جب کافروں پر لعنت، نبی کریم ﷺ پر درود اور مسلمان مردوں اور عورتوں کے لئے دعائے مغفرت سے فارغ ہوتے تو کہتے:

﴿١﴾ سنن ابوداؤد: ۱۴۲۵، الوتر۔ سنن النسائی: ۱۷۳۶، ۱۷۳۷، قیام اللیل وغیرہ۔ نیز دیکھیے: صفة الصلوة: ص ۹۵، ۹۶۔
﴿٢﴾ دیکھیے: حاشیہ فضل الصلاة علی النبی ﷺ: ص ۸۷، تلخیص صفة صلاة النبی ﷺ: ص ۲۵۔

﴿٣﴾ ”اے اللہ! ان کافروں کو ہلاک کر دے جو تیرے راستے سے روکتے ہیں، تیرے رسولوں کو جھٹلاتے ہیں، تیرے وعدے پر ایمان نہیں رکھتے، اے اللہ! ان کے درمیان تفرقہ ڈال دے، ان کے دلوں میں خوف پیدا کر دے، اے حقیقی معبود! ان پر اپنا عذاب اور غضب نازل فرما۔“



((اللَّهُمَّ إِيَّاكَ نَعْبُدُ وَلَكَ نُصَلِّي وَنَسْجُدُ وَإِلَيْكَ نَسْعَى
وَنَحْفِدُ وَنَرْجُو رَحْمَتَكَ رَبَّنَا وَنَخَافُ عَذَابَكَ الْجِدِّ إِنَّ
عَذَابَكَ لِمَنْ عَادَيْتَ مُلْحِقٌ)) ﴿۱۵﴾

پھر اللہ اکبر کہتے ہوئے سجدے میں چلے جاتے۔ ﴿۱۵﴾

﴿۱۶﴾ وتر کے آخر کی دعا:

سنت یہ ہے کہ وتر کے آخر میں سلام سے پہلے یا سلام کے بعد یہ دعا پڑھے:
((اللَّهُمَّ إِنِّي أَعُوذُ بِرِضَاكَ مِنْ سَخِطِكَ وَبِمَعْفَاتِكَ مِنْ
عُقُوبَتِكَ وَأَعُوذُ بِكَ مِنْكَ لَا أَحْصِي ثَنَاءً عَلَيْكَ أَنْتَ كَمَا
أَثْنَيْتَ عَلَيَّ نَفْسِكَ)) ﴿۱۷﴾

﴿۱۷﴾ اور جب وتر سے فارغ ہو کر سلام پھیرے تو تین بار کہے:

((سُبْحَانَ الْمَلِكِ الْقُدُّوسِ)) اور تیسری بار میں آواز کو لمبا اور بلند کرے۔ ﴿۱۸﴾

﴿۱۸﴾ ”اے اللہ! ہم تیری ہی عبادت کرتے ہیں، تیرے ہی لیے نماز پڑھتے اور تجھے ہی سجدہ کرتے ہیں، تیری طرف ہی کوشاں اور رروں دواں ہیں، اے ہمارے رب! تیری رحمتوں کے امیدوار ہیں، تیرے واقعی عذاب سے ڈرتے ہیں، تیرا عذاب تو تیرے دشمنوں کو پالینے والا ہے۔“

﴿۱۸﴾ صحیح ابن خزیمہ: ۱۵۵/۲، ۱۵۶، نمبر ۱۱۰۰۔

﴿۱۸﴾ صحیح ابوداؤد: ۱۲۸۲، ارواء الغلیل: ۴۳۰، بروایت علی بن ابی طالب رضی اللہ عنہ۔

دعا کا ترجمہ: ”اے اللہ! میں تیری ناراضگی سے بچتے ہوئے تیری رضا کی پناہ چاہتا ہوں، تیری پکڑ سے بچتے ہوئے تیرے غم و کرم کی پناہ چاہتا ہوں، میں تجھ سے (تیرے غیظ و غضب سے) تیری پناہ (تیرے رحمت کی پناہ) چاہتا ہوں، اے میرے رب! ہم تیری تعریف کا حق ادا نہیں کر سکتے، تو ویسے ہی ہے جیسے تو نے اپنی تعریف خود بیان کی ہے۔“

﴿۱۸﴾ صحیح ابوداؤد: ۱۲۸۴ (سنن ابوداؤد: ۱۳۳۰، الصلوٰۃ - سنن النسائی: ۱۷۰۰، قیام اللیل، بروایت ابی بن کعب رضی اللہ عنہ)۔

۱۹) وتر کے بعد کی دو رکعتیں:

وتر پڑھنے والے کے لئے جائز ہے کہ نماز وتر کے بعد دو رکعت نماز پڑھے، کیونکہ ایسا نبی کریم ﷺ کے عمل سے ثابت ہے، ﴿بلکہ آپ ﷺ نے امت کو اس کا حکم بھی دیا ہے، چنانچہ آپ ﷺ نے فرمایا:

((إِنَّ هَذَا السَّفَرَ جُهْدٌ وَثَقْلٌ، فَإِذَا أَوْتَرَ أَحَدُكُمْ فَلْيَرْكَعْ رَكْعَتَيْنِ فَإِنَّ اسْتَيْقَظَ وَإِلَّا كَانَتْ لَهُ)) ﴿۱﴾

”یہ سفر مشکل کام ہے اور بھاری بھی ہے، لہذا جب تم وتر پڑھ چکو تو اس کے بعد دو رکعتیں پڑھ لیا کرو، پھر اگر رات کے آخری حصے میں بیدار ہو گئے تو ٹھیک ورنہ یہ دونوں رکعتیں تہجد کے قائم مقام ہو جائیں گی۔“ ﴿۱﴾

﴿۲۰﴾ سنت یہ ہے کہ ان دونوں رکعتوں میں ﴿إِذَا زُلْزِلَتِ الْأَرْضُ﴾ اور ﴿قُلْ يَا أَيُّهَا الْكَافِرُونَ﴾ پڑھی جائیں۔ ﴿۲﴾

صحیح مسلم: ۷۴۶، ۷۳۸، المسافرین، بروایت عائشہ رضی اللہ عنہا وغیرہ دیکھئے صلوٰۃ التراويح: ۱۰۸، ۱۰۹۔
 صحیح ابن خزیمہ: ۱۱۰۶، ج ۲ ص ۱۵۹۔ سنن الدارمی: ۳۷۴۱، بروایت ثوبان۔ دیکھئے: ۱: الصحیح: ۱۹۹۳۔
 علامہ البانی رحمہ اللہ فرماتے ہیں کہ ایک مدت تک ان دو رکعتوں کے بارے میں مجھے تردید تھا لیکن جب اس حدیث نبوی ﷺ پر مطلع ہوا تو اسے فوراً اپنا لیا اور مجھے یہ معلوم ہو گیا کہ آپ ﷺ کا فرمان: ”اپنی رات کی آخری نماز وتر کو بناؤ“ ایک استجابی حکم ہے و جو بی نہیں، یہی قول حافظ ابن نصر رحمہ اللہ (ص ۱۲۰) کا بھی ہے..... مترجم کہتا ہے کہ امام ابن خزیمہ رحمہ اللہ اور دیگر آئمہ کا بھی یہی قول ہے جیسا کہ انہوں نے اپنی صحیح میں متعدد باب قائم کئے ہیں، جیسے ”باب وتر کے بعد نماز پڑھنے کی رخصت“: ج ۳ ص ۱۵۷۔ ”باب وتر کے بعد پڑھی جانے والی رکعتوں میں قراءت کا بیان“: ج ۲ ص ۱۵۸۔ ”باب اس بات کی دلیل ہے کہ جو شخص بھی وتر کے بعد نماز پڑھنا چاہے اس کے لئے جائز ہے..... الخ“: ج ۲ ص ۱۵۹۔

صحیح ابن خزیمہ: ۱۱۰۴-۱۱۰۵، ج ۲ ص ۱۵۸-۱۵۹، امام خزیمہ نے اس حدیث کو حضرت عائشہ رضی اللہ عنہا اور حضرت انس بن مالک رضی اللہ عنہما کے حوالے سے دو سندوں سے روایت کیا ہے جو ایک دوسرے کو تقویت دے

اعتکاف

اعتکاف کا ثبوت:

① رمضان ہو یا غیر رمضان سال کے پورے دنوں میں اعتکاف کرنا سنت سے ثابت ہے، اس کے ثبوت کی اصلی دلیل یہ فرمانِ الہی ہے:

﴿وَأَنْتُمْ عَاكِفُونَ فِي الْمَسَاجِدِ﴾ (البقرة: ۱۸۷)

”جبکہ تم مسجد میں اعتکاف میں ہو۔“

نیز آپ ﷺ کے اعتکاف کرنے کے بارے میں صحیح حدیثیں کثرت سے وارد ہیں اور سلف کے آثار تو اس بارے میں بطریق تو اتر مروی ہیں جو کہ مصنف ابن ابی شیبہ اور مصنف عبد الرزاق میں مذکور ہیں۔

اور یہ بھی ثابت ہے کہ نبی ﷺ نے ایک بار شوال کے دس دن کا اعتکاف کیا۔

اسی طرح حضرت عمر فاروق رضی اللہ عنہ نے اللہ کے رسول ﷺ سے عرض کیا:

”میں نے جاہلیت میں مسجد حرام میں ایک رات اعتکاف کی نذر مانی تھی (جسے ابھی تک

پوری نہیں کر سکا۔“ آپ ﷺ نے فرمایا: ((أَوْفِ بِنَذْرِكَ)) اپنی نذر پوری کرو۔ چنانچہ حضرت

عمر فاروق رضی اللہ عنہ نے ایک رات کا اعتکاف کیا۔

= رہی ہیں۔ دیکھیے: صفة صلاة النبي ﷺ: ص ۱۲۲۔

① مصنف ابن ابی شیبہ: ج ۴ ص ۱۲۹، اور اس کے بعد مصنف عبد الرزاق: ج ۴ ص ۳۴، اور اس کے بعد۔

② صحیح بخاری: ۲۰۳۴، الاعتکاف، صحیح مسلم: ۱۱۷۳، الاعتکاف، صحیح ابن خزیمہ: ۲۲۱۲۔ ج ۳ ص ۳۳۳، یہ

لمسی حدیث کا حصہ ہے، دیکھیے: صحیح سنن ابوداؤد: ۲۱۳۷۔

③ صحیح بخاری: ۲۰۴۲، الاعتکاف، صحیح مسلم: ۱۶۵۶، الایمان، ابن خزیمہ: ۲۲۲۸، ج ۳ ص ۳۴۷، الفاظ صحیح

بخاری کے ہیں، دیکھیے: صحیح سنن ابوداؤد: ۲۱۳۶، ۲۱۳۷۔

۲) سب سے تاکیدی اعتکاف رمضان میں اعتکاف کرنا ہے، حضرت ابو ہریرہ رضی اللہ عنہ سے مروی حدیث میں ہے کہ اللہ کے رسول صلی اللہ علیہ وسلم ہر رمضان میں دس دن کا اعتکاف کیا کرتے تھے، اور جس سال آپ صلی اللہ علیہ وسلم کا انتقال ہوا اس سال آپ صلی اللہ علیہ وسلم نے بیس دن کا اعتکاف کیا۔ ﴿۱﴾

۳) اعتکاف کے لئے سب سے افضل وقت رمضان کے آخری ایام ہیں، کیونکہ اللہ کے رسول صلی اللہ علیہ وسلم اپنی وفات تک رمضان کے آخری عشرہ کا اعتکاف کرتے رہے ہیں۔ ﴿۲﴾

اعتکاف کی شرطیں:

① اعتکاف صرف مسجدوں ہی میں صحیح ہے، دلیل باری تعالیٰ کا یہ ارشاد ہے:

﴿وَلَا تَبَاشِرُوهُنَّ وَأَنْتُمْ عَاكِفُونَ فِي الْمَسَاجِدِ﴾ (البقرة: ۱۸۷)

”اور عورتوں کے ساتھ اس وقت مباشرت نہ کرو جب تم مسجد میں اعتکاف کیے ہوئے ہو۔“ ﴿۳﴾


اعتکاف کرنے والے کے لئے سنت ہے کہ وہ اپنے اعتکاف کی جگہ سے صرف انہیں کاموں کے لئے نکلے جن کے لئے نکلنا ضروری ہوتا ہے، اعتکاف کرنے والا نہ مریض کی عیادت کو جائے، نہ اپنی عورت کو شہوت سے چھوئے اور نہ ہی اس سے مباشرت کرے، نیز اعتکاف کسی ایسی ہی مسجد میں ہو سکتا ہے جس میں جماعت ہوتی ہو، اور سنت یہ ہے کہ جو اعتکاف میں بیٹھے

.....

﴿۱﴾ صحیح بخاری: ۲۰۳۳، الاعتکاف، صحیح ابن خزیمہ: ۲۲۲۱، ج ۲، ص ۳۴۱، دیکھیے: صحیح ابوداؤد: ۲۱۲۶، ۲۱۳۰۔

﴿۲﴾ صحیح بخاری: ۲۰۲۶، الاعتکاف، صحیح مسلم: ۱۱۷۲، الاعتکاف، ابن خزیمہ: ۲۲۲۳، ج ۳، ص ۳۴۵، دیکھیے: ارواء الغلیل: ۹۶۶، صحیح سنن ابوداؤد: ۲۱۲۵۔

﴿۳﴾ امام بخاری رحمہ اللہ نے اس آیت سے وہی استدلال کیا ہے جس کا میں نے ذکر کیا ہے (یعنی اعتکاف کے لئے مسجد شرط ہے) حافظ ابن حجر رحمہ اللہ لکھتے ہیں کہ اس آیت میں اعتکاف کے لئے مسجد کی شرطیت پر استدلال اس طرح ہے کہ اگر اعتکاف مسجد کے علاوہ کسی اور جگہ جائز ہوتا تو مباشرت کی حرمت کو مسجد میں اعتکاف کے ساتھ خاص نہ کیا جاتا، کیونکہ جماع تو بالاتفاق اعتکاف کے منافی ہے، اس لئے یہاں مسجد کا ذکر کرنے سے یہ واضح ہوا کہ اعتکاف مسجد ہی میں ہو سکتا ہے۔



وہ روزہ بھی رکھے۔^①

② مناسب یہ ہے کہ مسجد جامع ہو، تاکہ نماز جمعہ کے لیے باہر نکلنے پر مجبور نہ ہونا پڑے، کیونکہ جمعہ کے لیے جانا واجب ہے جیسا کہ حضرت عائشہ رضی اللہ عنہا کی ماسبق حدیث میں یہ بھی مذکور ہے کہ: اعتکاف جامع مسجد ہی میں ہو سکتا ہے، پھر اس بارے میں مجھے ایک صریح اور صحیح حدیث بھی ملی جو آیت میں مذکور لفظ ”المساجد“ کو صرف تین مسجدوں کے ساتھ خاص کر دیتی ہے، مسجد حرام، مسجد نبوی اور مسجد اقصیٰ۔

اس حدیث کے الفاظ یہ ہیں:

((لَا اِعْتِكَافُ اِلَّا فِي الْمَسَاجِدِ الثَّلَاثَةِ))^③

”اعتکاف نہیں ہے مگر تین مسجدوں میں“۔

میری اطلاع کے مطابق اس حدیث کے مطابق سلف صالحین میں سے درج ذیل علماء نے یہی فتویٰ دیا ہے:

حضرت حذیفہ بن یمان رضی اللہ عنہ، حضرت سعید بن المسیب اور حضرت عطاء رضی اللہ عنہما، البتہ حضرت عطاء رضی اللہ عنہ نے صرف مسجد حرام اور مسجد نبوی کا ہی ذکر کیا ہے۔

ان کے علاوہ دوسرے علماء مسجد کے لئے صرف جامع مسجد کی شرط لگاتے ہیں، جب کہ بعض دوسرے علماء نے ان کی مخالفت کی اور ان کا کہنا ہے کہ اعتکاف اپنے گھر کی مسجد میں بھی ہو سکتا ہے، اور یہ بات کسی پر مخفی نہیں ہے کہ جو قول حدیث رسول ﷺ کے موافق ہو اسی کو اختیار کرنا چاہئے۔^④ واللہ اعلم۔

① سنن ابوداؤد: ۲۴۷۳، الصوم۔ السنن الکبریٰ للبیہقی: ج ۲، ص ۳۱۶، بروایت عائشہ رضی اللہ عنہا، دیکھیے: صحیح ابوداؤد: ۲۱۲۵، الارواء: ۹۶۶۔

② شرح مشکل الآثار: ج ۳، ص ۲۰۔ السنن الکبریٰ للبیہقی: ج ۲، ص ۳۱۶، بروایت حذیفہ رضی اللہ عنہ۔ تفصیل کے لئے دیکھیے: ۱: الصحیح: ۲۷۸۶، وہاں بعض وہ آثار صحیحہ بھی مذکور ہیں جو اس حدیث کی تائید کرتے ہیں۔

③ اس موضوع کی وضاحت کے لئے کتابچہ کے اخیر میں مترجم کا ضمیمہ دیکھیے۔

۳) اعتکاف کرنے والے کے لیے سنت یہ ہے کہ وہ روزہ رکھے جیسا کہ حضرت عائشہ رضی اللہ عنہا سے مروی حدیث میں ابھی گزرا ہے۔ ﴿۱﴾


اعتکاف کرنے والے کے لئے جائز کام:

① اعتکاف کرنے والے کے لیے جائز ہے کہ وہ اپنی ضروریات کو پورا کرنے کے لیے مسجد سے باہر نکلے، اور سر کو دھونے اور سنوارنے کے لیے مسجد سے باہر نکلنا بھی جائز ہے، چنانچہ حضرت عائشہ رضی اللہ عنہا بیان کرتی ہیں کہ اللہ کے رسول ﷺ مسجد میں اعتکاف بیٹھے ہوتے اور میں اپنے حجرے میں ہوتی، آپ ﷺ اپنا سر میری طرف حجرہ کے اندر کر دیتے تاکہ میں اس میں کنگھی کر دوں۔

ایک اور روایت میں ہے: تاکہ میں آپ کے سر کو دھوؤں، اس وقت میرے اور اللہ کے رسول ﷺ کے درمیان دروازے کی چوکھٹ حائل ہوتی اور بسا اوقات اس وقت میں حالت حیض میں ہوتی) جب اللہ کے رسول ﷺ اعتکاف میں ہوتے تو گھر میں صرف انسانی ضرورت کے لیے ہی تشریف لاتے۔ ﴿۲﴾

﴿۱﴾ یہ اثر سنن کبریٰ بیہقی میں صحیح سند سے، ج ۲، ص ۳۱۷، اور سنن ابوداؤد: ۲۴۷۳، الصوم میں حسن سند سے مروی ہے، حافظ ابن قیم رحمہ اللہ زاد المعاد میں لکھتے ہیں: اللہ کے رسول ﷺ سے یہ منقول نہیں ہے کہ آپ ﷺ نے کبھی بغیر روزہ رکھے اعتکاف کیا ہو، بلکہ حضرت عائشہ رضی اللہ عنہا کا فرمان ہے کہ بغیر روزہ کے اعتکاف نہیں ہے، نیز اللہ تبارک و تعالیٰ نے اعتکاف کا ذکر روزہ کے ساتھ ہی کیا ہے اور اللہ کے رسول ﷺ نے بھی اعتکاف روزہ رکھ کر ہی کیا ہے، اس لیے دلیل کے اعتبار سے راجح قول وہی ہے جو جمہور سلف کا ہے کہ اعتکاف کے لئے روزہ شرط ہے، شیخ الاسلام ابن تیمیہ رحمہ اللہ نے اسی کو راجح قرار دیا ہے، علامہ البانی رحمہ اللہ کہتے ہیں کہ: اس سے یہ پتہ چلتا ہے کہ جو شخص نماز یا کسی اور مقصد کے لیے مسجد میں داخل ہو، اس کے لیے یہ ثابت نہیں ہے کہ مسجد میں اپنے ٹھہرنے کی مدت تک اعتکاف کی نیت کر لے۔ جیسا کہ شیخ الاسلام امام ابن تیمیہ رحمہ اللہ نے الاختیارات میں اس کی صراحت کی ہے۔

﴿۲﴾ صحیح بخاری: ۲۰۲۹، الاعتکاف۔ صحیح مسلم: ۳۹۷، الحیض۔ مسند احمد: ج ۶، ص ۲۰۴۔ مصنف ابن ابی شیبہ: ج ۹، ص ۱۵۳۔



۲) اعتکاف کرنے والے یا غیر اعتکاف کرنے والے کے لئے مسجد میں وضو کرنا جائز ہے، اللہ کے رسول ﷺ کی خدمت کرنے والے ایک صحابی کا بیان ہے کہ آپ ﷺ نے مسجد میں ہلکا سا وضو کیا۔ ﴿۱﴾

۳) اعتکاف کرنے والا مسجد کے آخری حصے میں چھوٹا سا خیمہ نصب کر سکتا ہے جس میں وہ اعتکاف بیٹھے، کیونکہ اللہ کے رسول ﷺ جب اعتکاف میں بیٹھنے کا ارادہ فرماتے تو حضرت عائشہ رضی اللہ عنہا آپ ﷺ کے لئے ایک خیمہ نصب کر دیتیں اور وہ ایسا آپ ﷺ کے حکم سے کرتیں۔ ﴿۲﴾ اور ایک بار آپ ﷺ نے ایک گنبد نما چھوٹے ترکی خیمہ میں اعتکاف فرمایا جس کے دروازے پر چٹائی لٹکی ہوئی تھی۔ ﴿۳﴾

عورت کا اعتکاف کرنا اور اعتکاف میں بیٹھے ہوئے شوہر کی زیارت کرنا:

۴) عورت کیلئے جائز ہے کہ اعتکاف میں بیٹھے ہوئے شوہر کی زیارت کرے اور شوہر کیلئے بھی جائز ہے کہ وہ مسجد کے دروازے تک اسے رخصت کرنے آئے۔ حضرت صفیہ رضی اللہ عنہا بیان ہے کہ اللہ کے رسول ﷺ رمضان کے آخری عشرہ میں اعتکاف فرماتے، ایک رات میں آپ ﷺ کی زیارت کے لئے گئی تو آپ ﷺ کے پاس دوسری ازواج مطہرات بھی موجود

﴿۱﴾ السنن الکبریٰ للبیہقی: ج ۴، ص ۲۲۲، مسند احمد: ج ۵، ص ۲۶۵، مسند احمد میں یہ حدیث مختصر ہے۔

﴿۲﴾ صحیح بخاری وغیرہ تخریج گزر چکی ہے، دیکھیے: آپ ﷺ کے اعتکاف سے متعلق حدیث۔

﴿۳﴾ صحیح مسلم: ۱۱۶۷، الصیام - صحیح ابن خزیمہ: ۲۱۲، ج ۳، ص ۲۲۲۔ دیکھیے: صحیح ابوداؤد: ۱۲۵۱، پردہ لٹکانے کی حکمت امام سندھی نے یہ بیان کی ہے کہ سامنے سے گزرنے والے کی نظر نہ پڑے، لیکن میں (علامہ البانی) کہتا ہوں کہ آپ ﷺ نے پردہ اس لئے لٹکایا تھا تاکہ سامنے والا اعتکاف کرنے والے کی توجہ اپنی طرف مبذول نہ کر سکے، جیسا کہ حافظ ابن قیم رحمہ اللہ نے بیان کیا ہے۔ آپ ﷺ کا یہ معمول ان جاہلوں کے طریقہ سے بالکل مختلف ہے کہ ایک شخص دس آدمیوں کی جگہ گھیر لیتا ہے، زیارت کرنے والوں کا مرکز بنا رہتا ہے اور اس کے پاس لوگ ادھر ادھر کی گفتگو میں مشغول رہتے ہیں، یہ اعتکاف کی ایک شکل ہے اور نبی ﷺ کا اعتکاف دوسری ہی شکل میں ہوتا تھا۔

تھیں، وہ سب تھوڑی دیر میں اٹھ کر چلی گئیں اور میں کافی دیر تک آپ ﷺ سے باتیں کرتی رہی، جب میں نے واپس ہونے کے لئے اٹھنا چاہا تو آپ ﷺ نے فرمایا: جلدی نہ کرو میں تمہیں پہنچا دوں گا، چنانچہ آپ ﷺ بھی میرے ساتھ اٹھے، تاکہ مجھے رخصت کریں، حضرت صفیہ رضی اللہ عنہا کا قیام حضرت اسامہ بن زید رضی اللہ عنہما کے گھر میں تھا، جب آپ ﷺ مسجد کے اس دروازے تک پہنچے جو حضرت ام سلمہ رضی اللہ عنہا کے دروازے کے قریب ہے تو دو انصاری صحابی ادھر سے گزرے، جب دونوں نے اللہ کے رسول ﷺ کو دیکھا تو وہاں سے تیزی سے گزرنا چاہا، آپ ﷺ نے فرمایا: ((عَلَى رِسْلِكُمْ اِنَّهَا صَفِيَّةُ بِنْتُ حَبِيٍّ)) ”آہستہ آہستہ (گھبراؤ نہیں) یہ صفیہ بنت حبیبی، (میری بیوی ہیں)، یہ سن کر ان دونوں نے کہا: اے اللہ کے رسول (ﷺ)! سبحان اللہ (آپ ﷺ کے بارے میں کیا شبہ ہو سکتا ہے؟) آپ ﷺ نے فرمایا:


((إِنَّ الشَّيْطَانَ يَجْرِي مِنَ الْإِنْسَانِ مَجْرَى الدَّمِّ فَخَشِيْتُ أَنْ يَغْدِفَ فِي قُلُوبِكُمْ شَرًّا)) أَوْ قَالَ: ((شَيْئًا)) ﴿٤٦﴾

”شیطان انسان کی رگوں میں خون کی طرح دوڑتا ہے، مجھے خوف لاحق ہوا کہ شیطان کہیں تمہارے دلوں میں کوئی برا خیال نہ ڈال دے۔“

عورت کے لیے یہ بھی جائز ہے کہ وہ اپنے شوہر کے ساتھ ہی یا تنہا اعتکاف کرے۔ حضرت عائشہ رضی اللہ عنہا کا بیان ہے کہ آپ ﷺ کی ازواج مطہرات رضی اللہ عنہن میں سے ایک (حضرت ام سلمہ رضی اللہ عنہا) نے حالت استحاضہ میں آپ ﷺ کے ساتھ اعتکاف کیا، انہیں لال پیلا خون جاری رہتا تھا اور بسا اوقات جب نماز پڑھنے لگتیں تو ہم لوگ ان کے نیچے لگن رکھ دیتے۔ ﴿٤٦﴾

﴿٤٦﴾ صحیح بخاری: ۳۲۸۱، بدء الخلق۔ صحیح مسلم: ۲۱۷۵، السلام۔ سنن ابوداؤد: ۲۴۷۰، الصیام۔ الفاظ سنن ابوداؤد کے ہیں۔

﴿٤٦﴾ صحیح بخاری: ۲۰۷۳، الاعتکاف، سنن سعید بن منصور (فتح الباری، ج: ۴، ص: ۲۸۱) دیکھیے: صحیح ابوداؤد: ۲۱۳۸۔ سنن داری میں آپ ﷺ کی اس بیوی کا نام زینب رضی اللہ عنہا مذکور ہے۔



حضرت عائشہ رضی اللہ عنہا سے مروی ایک حدیث میں ہے کہ اللہ کے رسول صلی اللہ علیہ وسلم اپنی وفات تک رمضان کے آخری عشرے کا اعتکاف کرتے رہے، پھر آپ صلی اللہ علیہ وسلم کے بعد آپ صلی اللہ علیہ وسلم کی ازواجِ مطہرات رضی اللہ عنہن نے اعتکاف کیا۔ ﴿۴﴾

﴿۴﴾ جماع اور ہمبستری سے اعتکاف باطل ہو جاتا ہے، چنانچہ ارشادِ باری تعالیٰ ہے:

﴿وَلَا تَبَاشِرُوهُنَّ وَأَنْتُمْ عَاكِفُونَ فِي الْمَسَاجِدِ﴾ (البقرة: ۱۸۷)

”اور جب تم مسجدوں میں اعتکاف میں ہو تو ان سے مباشرت نہ کرو“۔

حضرت عبداللہ بن عباس رضی اللہ عنہما کا بیان ہے کہ اگر اعتکاف میں بیٹھا شخص اپنی بیوی سے ہمبستر ہو جائے تو اس کا اعتکاف باطل ہو جاتا ہے، اب اسے نئے سرے سے اعتکاف کی نیت کرنا چاہئے۔ ﴿۵﴾

البتہ اس غلطی کا کوئی کفارہ نہیں ہے کیونکہ نبی کریم صلی اللہ علیہ وسلم اور آپ صلی اللہ علیہ وسلم کے صحابہ رضی اللہ عنہم سے اس سلسلے میں کوئی حکم وارد نہیں ہے۔

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ، أَسْتَغْفِرُكَ وَأَتُوبُ إِلَيْكَ.

اس کتابچہ کا مراجعہ اس کی تنقیح اور نئے فوائد کا اضافہ مولف کے قلم سے بروز اتوار، ۲۶ رجب ۱۴۰۶ھ کو ہوا۔

وَصَلَّى اللَّهُ عَلَى نَبِيِّنَا مُحَمَّدٍ النَّبِيِّ الْأُمِّيِّ وَعَلَى آلِهِ وَصَحْبِهِ وَسَلَّمَ.

عمان - الاردن

بقلم - محمد ناصر الدین الالبانی

ابوعبدالرحمن

صحیح بخاری و صحیح مسلم، اس حدیث کی تخریج گزر چکی ہے۔

﴿۵﴾ مصنف ابن ابی شیبہ، ج: ۳، ص: ۹۳۔ مصنف عبدالرزاق: ج: ۴، ص: ۴۶۳۔

بفضلہ تعالیٰ اس مفید کتابچہ کا ترجمہ بروز سنہ ۱۵ شعبان ۱۴۲۹ھ کو مکمل ہوا، اور اس کی
تیبیض و صفائی کا کام بعد نماز عصر بروز پیر بتاریخ ۸ رمضان المبارک ۱۴۲۹ھ کو پورا ہوا۔

مقصود الحسن فیضی

ابو کلیم


الغاط - سعود عرب

بحمد اللہ تعالیٰ آج بروز اتوار ۲۹ جمادی الاولیٰ ۱۴۳۰ھ کو الدوادمی میں اس علمی و مفید
کتابچہ کے ترجمہ کا مراجعہ و نظر ثانی پایہ تکمیل کو پہنچی۔

شبیر احمد نورنی

ابو عبد الرحمن (الدوادمی)





مسائل ثلاثہ کی اضافی معلومات

پہلا مسئلہ: کیا اعتکاف مساجد ثلاثہ کے ساتھ خاص ہے؟

اعتکاف کی مشروعیت اور اس کا مساجد کے ساتھ مشروط ہونا ایک ایسا مسلمہ مسئلہ ہے جو آئمہ دین کے نزدیک متفق علیہ چلا آ رہا ہے، بعض اہل علم نے عورتوں کو اس شرط سے مستثنیٰ قرار دیا ہے، البتہ وہ مسجد کیسی ہو: عام مسجد ہو؟ جماعت والی مسجد ہو؟ یا جامع مسجد؟ یہ چیز اہل علم کے نزدیک مختلف فیر رہی ہے۔

✽ امام بخاری رحمہ اللہ ہر مسجد میں اعتکاف کو صحیح مانتے ہیں، جمہور علماء بھی اسی بات کے قائل ہیں، امام ابوحنیفہ اور امام احمد بن حنبل رحمہم اللہ اعتکاف کے لیے ایسی مسجد کی شرط لگاتے ہیں جس میں باجماعت نماز کا اہتمام ہو۔ یہ دونوں مسلک تقریباً ایک ہی ہیں، امام زہری اور ایک قول کے مطابق امام شافعی اور امام مالک رحمہم اللہ اعتکاف کے لیے ایسی مسجد کی شرط لگاتے ہیں جس میں نماز باجماعت کے ساتھ جمعہ کی نماز بھی ادا کی جاتی ہو۔

اس مسئلے میں بعض دیگر اقوال:

- ① حضرت حذیفہ بن الیمان رضی اللہ عنہ کا خیال ہے کہ اعتکاف صرف انہیں مسجدوں کے ساتھ خاص ہے جن کے لئے رخت سفر باندھنے کی اجازت ہے، یعنی مسجد حرام، مسجد نبوی اور مسجد اقصیٰ۔
- ② امام عطاء رحمہ اللہ کا خیال ہے کہ اعتکاف صرف مسجد نبوی اور مسجد حرام میں کیا جاسکتا ہے۔
- ③ حضرت سعید بن المسیب رضی اللہ عنہ کہتے ہیں کہ اعتکاف صرف مسجد نبوی یا کسی نبی کی مسجد میں ہو سکتا ہے۔ ④

④ ان اقوال کیلئے دیکھیے: فتح الباری، ج: ۴، ص: ۲۷۱-۲۷۲، الاستذکار، ج: ۱۰، ص: ۲۷۵۔ مرعاة المفاتیح، ج: ۷، ص: ۱۶۵-۱۶۶۔ الموسوعة الفقهية الكويتية: ج: ۵، ص: ۲۱۱-۲۱۲ اور فقه الاعتکاف للشيخ خالد المشيقح، ص: ۱۱۲ تا ۱۳۔

ہمارے ملکوں میں عام طور پر علمائے اہل حدیث کا خیال ہے کہ ہر مسجد میں یا وہ مسجد جس میں جماعت کا اہتمام ہو اس میں اعتکاف کرنا جائز ہے، نہ اس مسجد کے لیے جامع ہونے کی شرط ہے اور نہ ہی مساجد ثلاثہ کی قید ہے۔ چنانچہ علامہ شیخ الحدیث عبید اللہ مبارکپوری رحمۃ اللہ علیہ لکھتے ہیں کہ میرے نزدیک راجح قول امام احمد بن حنبل رحمۃ اللہ علیہ کا قول ہے، جس کی دلیل حضرت عائشہ رضی اللہ عنہا سے مروی حدیث ہے۔ ﴿۱﴾

حضرت عائشہ رضی اللہ عنہا سے مروی جس حدیث کی شرح میں شیخ الحدیث رحمۃ اللہ علیہ یہ رائے بیان کر رہے ہیں وہ یہ ہے:

”حضرت عائشہ رضی اللہ عنہا فرماتی ہیں کہ اعتکاف کرنے والے کے لیے سنت یہ ہے کہ نہ وہ مریض کی عیادت کرے اور نہ جنازے میں شریک ہو، نہ بیوی سے جماع کرے اور نہ ہی شہوت سے اسے ہاتھ لگائے، نیز معتکف کو چاہیے کہ مسجد سے باہر صرف اسی غرض کے لیے نکلے جس کے لیے نکلنا ضروری ہو، اور بغیر روزہ کے اعتکاف نہیں ہے، اور اعتکاف صرف اسی مسجد میں ہو سکتا ہے جس میں نماز جماعت کا اہتمام ہو“۔ ﴿۲﴾

محدث عصر علامہ البانی رحمۃ اللہ علیہ مرحوم کا خیال ہے کہ اعتکاف صرف تین مسجدوں ہی میں کرنا چاہیے، جیسا کہ زیر ترجمہ کتابچہ اور آپ کی معروف تصنیف ”السلسلۃ الصحیحۃ“ سے واضح ہوتا ہے، البتہ علامہ مرحوم کی ان دونوں کتابوں میں کہیں بھی اس بات کی صراحت نہیں ہے کہ ہندوپاک اور دنیا کے گوشے گوشے میں جو لوگ دیگر مسجدوں میں اعتکاف کرتے ہیں وہ بدعت کے مرتکب ہوتے ہیں، اور نہ ہی علامہ مرحوم نے کبھی ایسا کیا ہے کہ جن لوگوں نے

﴿۱﴾ مرعاة المفاتیح: ج ۷، ص ۱۶۶۔

﴿۲﴾ سنن ابوداؤد: ۲۳۷۳، الصوم۔ السنن الکبریٰ للبیہقی: ج ۴، ص ۳۱۷، دیکھئے صحیح سنن ابوداؤد: ج ۷، ص ۲۳۵، ۲۳۶۔ ارواء الغلیل: ج ۱۳۹، ۱۴۰، علامہ البانی رحمۃ اللہ علیہ اس حدیث پر کلام کرتے ہوئے فرماتے ہیں کہ یہ حدیث حکماً مرفوع ہے۔



اپنے اپنے ملکوں میں اعتکاف کیا ہے ان کے پاس جا کر ان سے زبردستی اعتکاف ٹٹوا کر انہیں گھر جانے پر مجبور کیا ہو، جیسا کہ ہمارے ہاں کے بعض حضرات کر رہے ہیں، اس لیے ضروری ہے کہ چند باتیں اس موضوع کی وضاحت سے متعلق رکھی جائیں، جس کا مقصد صرف حق کی وضاحت ہے علاّمہ مرحوم کی تردید ہرگز مقصود نہیں۔

☆ علاّمہ مرحوم کے نزدیک اعتکاف کے مساجد ثلاثہ کے ساتھ خاص ہونے کی دلیل حضرت حذیفہ رضی اللہ عنہ سے مروی درج ذیل حدیث ہے:

حضرت سفیان بن عیینہ جامع بن شداد سے اور وہ ابو وائل سے روایت کرتے ہیں کہ حضرت حذیفہ رضی اللہ عنہ نے حضرت عبداللہ بن مسعود رضی اللہ عنہما سے عرض کیا: کچھ لوگ آپ کے اور حضرت ابوموسیٰ اشعری رضی اللہ عنہ کے گھر کے درمیان (جو مسجدیں ہیں ان) میں اعتکاف بیٹھے ہوئے ہیں، آپ انہیں روکتے کیوں نہیں؟ حالانکہ آپ جانتے ہیں کہ اللہ کے رسول صلی اللہ علیہ وسلم نے ارشاد فرمایا ہے کہ: ”اعتکاف صرف تین مسجدوں میں بیٹھا جاسکتا ہے۔“

اس کے جواب میں حضرت عبداللہ بن مسعود رضی اللہ عنہما نے فرمایا:

ممکن ہے تم بھول رہے ہو اور ان لوگوں نے یاد رکھا ہو، یا تم سے غلطی ہو رہی ہو اور یہ لوگ راہ راست پر ہوں۔ ﴿۱﴾

یہ ہے وہ حدیث جس پر علاّمہ مرحوم نے اپنے استدلال کی بنیاد رکھی ہے، حالانکہ زیر غور مسئلہ پر یہ حدیث کئی اعتبار سے دلیل نہیں بن سکتی۔

① یہ حدیث معلول لحمہ اور ضعیف ہے یہی وجہ ہے کہ تمام علمائے امت میں سے کسی نے بھی اسے قبول نہیں کیا، اس حدیث میں پائی جانے والی علمی و فنی کمزوریوں کی تفصیلات یوں ہیں: اس

﴿۱﴾ دیکھیے: سلسلۃ الاحادیث الصحیحۃ، حدیث نمبر: ۲۷۸۶۔

﴿۲﴾ اہل علم کی اصطلاح میں معلول وہ حدیث ہوتی ہے جس کی سند میں بظاہر تو کوئی خرابی نہ ہو البتہ اس میں کوئی ایسا پوشیدہ عیب پایا جا رہا ہو جو اس کے قابل استدلال ہونے میں مانع ہو۔

حدیث کو حضرت سفیان رضی اللہ عنہ سے ان کے سات شاگردوں نے روایت کیا ہے اور ان کی روایت میں شدید اختلافات ہیں، جن کی تفصیل اس طرح ہے:

❁ اس حدیث کو حضرت سفیان رضی اللہ عنہ سے جب حضرت سعید بن منصور رضی اللہ عنہما روایت کرتے ہیں تو ان الفاظ میں مرفوعاً روایت کرتے ہیں:

((لَا اِعْتِكَافٌ اِلَّا فِي الْمَسَاجِدِ الثَّلَاثَةِ)) اَوْ قَالَ: ((مَسْجِدِ
جَمَاعَةٍ)) ❁

”اعتکاف صرف تین مسجدوں میں ہے یا اعتکاف صرف نماز باجماعت والی مسجد میں ہے“۔

یعنی راوی کو شک ہے کہ حدیث کے الفاظ: ((لَا اِعْتِكَافٌ اِلَّا فِي الْمَسَاجِدِ الثَّلَاثَةِ)) ہیں یا ((لَا اِعْتِكَافٌ اِلَّا فِي مَسْجِدِ جَمَاعَةٍ)) ہیں۔

واضح رہے کہ حضرت سعید بن منصور رضی اللہ عنہ فن حدیث کے امام اور ثقہ و حجت راوی ہیں۔

❁ جب اسی حدیث کو حضرت سفیان رضی اللہ عنہ کے شاگرد محمد بن الفرج رضی اللہ عنہ اور ہشام بن عمار رضی اللہ عنہ روایت کرتے ہیں تو ان الفاظ میں مرفوعاً روایت کرتے ہیں:

((لَا اِعْتِكَافٌ اِلَّا فِي الْمَسَاجِدِ الثَّلَاثَةِ)) ❁
”اعتکاف صرف تین مسجدوں میں ہے“۔

یہ دونوں راوی بھی ثقہ ہیں لیکن قوت ضبط میں حضرت سعید بن منصور رضی اللہ عنہ سے کم درجے کے ہیں، خاص کر ہشام بن عمار پر تو حفظ و یادداشت کے حوالے سے شدید اعتراضات ہیں۔

❁ المحلّی: ج ۵، ص ۱۴۰۔

❁ معجم الاسماعیلی (الصحیح: ۸۶۷۸۶ للالبانی)، شرح معانی الآثار: ج ۷، ص ۲۰۱۔



❁ جب اسی حدیث کو حضرت سفیان بن عثیم کے شاگرد محمد بن آدم المرزوقی رحمہ اللہ روایت کرتے ہیں تو وہ بھی مرفوعاً روایت کرتے ہیں، البتہ ان کے الفاظ اس طرح ہیں:

((لَا اِعْتِكَافَ اِلَّا فِي الْمَسْجِدِ الْحَرَامِ)) اَوْ قَالَ: ((اِلَّا فِي الْمَسْجِدِ
الثَّلَاثَةِ)) ❁

یعنی راوی کوشک ہے کہ آپ صلی اللہ علیہ وسلم نے صرف ((الْمَسْجِدِ الْحَرَامِ)) کا نام لیا یا ((الْمَسْجِدِ الثَّلَاثَةِ)) کا نام لیا۔

واضح رہے کہ محمود بن آدم بھی ثقہ راوی اور امام بخاری کے اساتذہ میں سے ہیں، علامہ مرحوم نے ان کی توثیق اور ان کے قابلِ حجت ہونے پر الصحیحہ میں ایک لمبی بحث کی ہے۔ ❁

یہ رہا حضرت سفیان بن عثیم رحمہ اللہ کے ان چار شاگردوں کی روایات کا حال جو اس حدیث کو مرفوعاً روایت کرتے ہیں، تاوقتِ تحریر ان میں سے کس راوی کی روایت کو دوسرے پر ترجیح دی جائے یہ بات راقم سطور کے نزدیک واضح نہیں ہوئی، اور نہ کبار محدثین میں سے کسی محدث کا قول میرے سامنے ہے کہ اس پر غور کیا جاسکے، لیکن اس بات سے اختلاف کی گنجائش نہیں کہ حضرت سعید بن منصور رحمہ اللہ باقی تینوں راویوں کے مقابلہ میں زیادہ قابلِ اعتبار راوی ہیں۔ واللہ اعلم۔

اسی حدیث کو جب حضرت سفیان بن عثیم رحمہ اللہ کے شاگرد حضرت عبدالرزاق بن ہمام، حضرت سعید بن عبدالرحمن اور محمد بن ابو عمرو رحمہم اللہ روایت کرتے ہیں تو مرفوع کے بجائے موقوفاً روایت کرتے ہیں، چنانچہ حضرت الامام عبدالرزاق رحمہ اللہ کی روایت کے الفاظ ہیں ((لَا اِعْتِكَافَ

اِلَّا فِي هَذِهِ الْمَسْجِدِ الثَّلَاثَةِ))۔ ❁

❁ السنن الكبرى للبيهقي: ج ۴، ص ۳۱۶۔

❁ الصحيحه: ج ۶، ص ۶۷۱، ۶۷۳، لئلا الباني۔

❁ مصنف عبدالرزاق: ج ۴، ص ۳۲۸۔

”اعتکاف صرف انہی تین مسجدوں میں ہے“۔

اور سعید بن عبد الرحمن و محمد بن عمرو رضی اللہ عنہما کی روایت کے الفاظ اس طرح ہیں:

((لَا إِعْتِكَافَ إِلَّا فِي الْمَسْجِدِ الْحَرَامِ))

أَوْ قَالَ: ((إِلَّا فِي الْمَسْجِدِ الثَّلَاثَةِ)) ﴿٤٦﴾

”اعتکاف نہیں ہے مگر مسجد حرام میں یا مخصوص تین مسجدوں میں“

نیز امام ابوبکر بن ابی شیبہ رضی اللہ عنہ نے بھی اس حدیث کو موقوفاً روایت کیا ہے۔ ﴿٤٧﴾

اسی طرح اس حدیث کو حضرت سفیان رضی اللہ عنہ سے امام عبد الرزاق اور امام ابن ابی

شیبہ رضی اللہ عنہ نے اپنے استاذ و کعب رضی اللہ عنہ کے حوالے سے ایک اور سند سے روایت کرتے ہیں اور وہ

روایت بھی موقوف ہی ہے۔ ﴿٤٨﴾

واضح رہے کہ یہ تمام راوی بھی ثقہ ہیں بلکہ امام عبد الرزاق اور امام ابن ابی شیبہ تو اپنے

اپنے وقت کے امام ہیں۔

اب ہر شخص اس بات پر غور کر سکتا ہے کہ اولاً تو اس حدیث کے مرفوع و موقوف ہونے

میں شدید اختلاف ہے، ثانیاً اس کے الفاظ میں اختلاف ہے۔ ﴿٤٩﴾ یہ سارے اختلاف واضح

﴿٥٠﴾ اخبار مکہ لفظ کبھی: ج ۲، ص ۱۳۹۔

﴿٥١﴾ مصنف ابن ابی شیبہ۔

﴿٥٢﴾ مصنف عبد الرزاق: ج ۴، ص ۳۴۷، نیز دیکھیے: مصنف ابن ابی شیبہ: ج ۳، ص ۹۱۔

﴿٥٣﴾ بہت ممکن ہے کہ یہ اختلافات امام سفیان رضی اللہ عنہ کے بعض اساتذہ کی طرف سے ہوں، کیونکہ امام سفیان

رضی اللہ عنہ کے بارے میں مشہور ہے کہ وہ مدلس راوی ہیں، البتہ یہ بات ضروری ہے کہ علماء حدیث کا کہنا ہے کہ وہ

صرف ثقہ راوی ہی سے تدلیس کرتے ہیں لیکن یہ بات واضح ذہنی چاہیے کہ علمائے حدیث کا یہ حکم عمومی اعتبار

سے ہے کلی اعتبار سے نہیں ہے، کیونکہ تلاش کے بعد بعض ایسے راوی بھی ملے ہیں جن سے امام سفیان تدلیس

کرتے ہیں اور وہ خود بھی مدلس اور ضعیف ہیں جیسا کہ ان میں سے بعض کا نام حافظ زبیر علی زئی نے اپنے

مقالہ میں تذکرہ کیا ہے جس کا ذکر آگے آ رہا ہے۔ واللہ اعلم۔



کرتے ہیں کہ اس حدیث کی صحت ہی مشکوک ہے جس کو بنیاد بنا کر قرآن کے عموم کو مخصوص نہیں کیا جاسکتا۔

اور اگر مزید تحقیق میں جائیں تو آپ دیکھیں گے کہ اس حدیث کے موقوف ہونے کی تائید دوسرے اور طریقوں سے بھی ہوتی ہے جنہیں المعجم الکبیر الطبرانی میں دیکھا جاسکتا ہے۔ ﴿۱﴾

شاید یہی وجہ ہے کہ بہت سے کبار محدثین اس حدیث کو بطور موقوف ہی نقل کرتے چلے آ رہے ہیں، اور اس کے مرفوع ہونے کی طرف اشارہ بھی نہیں کرتے، جیسے شارحین صحیح البخاری ابن بطلال، حافظ ابن حجر، حافظ بدرالدین العینی رحمہم اللہ، نیز حافظ ابن عبدالبر اور ابن الملقن رحمہم اللہ وغیرہ۔ ﴿۲﴾

ان محققین کا اس حدیث کو مرفوع نہ نقل کرنا اس بات کا واضح ثبوت ہے کہ ان کے نزدیک یہ حدیث مرفوعاً ثابت نہیں ہے، کسی ایک محدث کا غفلت کر جانا تو فطری بات ہے، بیک وقت سب کا چوک جانا ناقابل فہم بات ہے۔

﴿۲﴾ حدیث کے متن پر غور کریں تو معلوم ہوگا کہ حضرت عبداللہ بن مسعود رضی اللہ عنہ نے فوراً ہی حضرت حذیفہ رضی اللہ عنہ کی تردید ان الفاظ میں کر دی تھی ”یا تو آپ سے بھول ہو رہی ہے، یا پھر آپ مسئلہ کو سمجھنے میں غلطی کر رہے ہیں“، مزید یہ کہ حضرت حذیفہ رضی اللہ عنہ حضرت عبداللہ بن مسعود رضی اللہ عنہ کی بات کا کوئی جواب نہیں دیتے، حالانکہ میری نظر میں یہ بعید ہے کہ حضرت حذیفہ رضی اللہ عنہ اس حدیث کے فرمان نبوی ہونے پر یقین رکھتے ہوں، اسے اپنے معنی و مفہوم میں صریح بھی سمجھتے ہوں، اس کے باوجود وہ حضرت ابن مسعود رضی اللہ عنہ کی اس تردید کا کوئی جواب نہ دیں اور خاموش

﴿۱﴾ معجم الطبرانی الکبیر: ج ۹، ص ۳۴۹-۳۵۰۔

﴿۲﴾ شرح صحیح البخاری: ج ۴، ص ۱۶۱۔ فتح الباری: ج ۳۷۲-۳۷۳، عمدۃ القاری: ج ۱۱، ص ۱۴۱۔ التہذیب: ج ۸، ص ۳۲۵۔ الاعلام: ج ۵، ص ۴۳۰۔

ہو جائیں، نیز حضرت عبداللہ بن مسعود رضی اللہ عنہ اپنے موقف کی تائید ان الفاظ میں کر دیتے ہیں:

(أَمَّا نَأْفَقْدُ عَلِمْتُ أَنْ لَا أَعْتِكَافُ إِلَّا فِي مَسْجِدِ جَمَاعَةٍ) ﴿۱﴾

”البتہ میں تو یہ جانتا ہوں کہ اعتکاف اسی مسجد میں کیا جاسکتا ہے جس میں نماز

باجماعت کا اہتمام ہو۔“

﴿۳﴾ حضرت حذیفہ رضی اللہ عنہ سے مروی زیر بحث حدیث ایک ایسی حدیث ہے جس کے مطابق کسی امام یا عالم کا فتویٰ نہ کبھی رہا ہے اور نہ ہی کسی امام نے اسے قبول کیا ہے، بلکہ تمام امت کے اہل علم کا اجماع اس کے خلاف ہے۔ اور جن دو بزرگوں کا نام اُن کی تائید میں نقل کیا جاتا ہے وہ بھی محل نظر ہے کیونکہ حضرت سعید بن المسیب رضی اللہ عنہ کا قول اپنے مفہوم میں واضح نہیں ہے کیونکہ اس کے الفاظ ہی مختلف نقل کئے گئے ہیں، کہیں (مَسْجِدِ النَّبَوِيِّ صَلَّى اللَّهُ عَلَيْهِ وَسَلَّمَ) ہے اور کہیں ((مَسْجِدُ نَبِيِّ)) کا لفظ ہے، ﴿۲﴾ اور ظاہر ہے کہ دونوں الفاظ کے مفہوم مختلف ہیں اور دونوں کی سند بھی صحیح ہے، اب اگر عام کو خاص پر محمول کیا جائے تو اس سے ((مَسْجِدِ ثَلَاثَةِ)) میں اعتکاف کا ثبوت نہیں ملتا بلکہ صرف ”مسجد نبوی صلی اللہ علیہ وسلم“ میں اعتکاف کا ثبوت ملتا ہے جو کہ علامہ مرحوم کے موقف کے خلاف ہے، واضح رہے کہ حافظ ابن حجر رضی اللہ عنہ نے حضرت سعید بن المسیب رضی اللہ عنہ کا یہی قول نقل کیا ہے یعنی اعتکاف صرف مسجد نبوی صلی اللہ علیہ وسلم میں ہو سکتا ہے۔ ﴿۳﴾


جہاں تک حضرت عطاء رضی اللہ عنہ کے قول کا تعلق ہے تو وہ بھی ”مساجد ثلاثہ“ کے ساتھ اعتکاف کو خاص نہیں بلکہ مسجد حرام اور مسجد نبوی صلی اللہ علیہ وسلم کے ساتھ اعتکاف کو خاص مانتے ہیں۔ ﴿۴﴾ اس تفصیل سے معلوم ہوتا ہے کہ ذمہ داری کے ساتھ یہ نہیں کہا جاسکتا کہ اُن دونوں بزرگوں نے

﴿۱﴾ معجم الطبرانی الکبیر: ج ۹، ص ۳۴۹۔

﴿۲﴾ مصنف عبدالرزاق: ج ۴، ص ۳۴۶۔ المحلی: ج ۵، ص ۱۹۴۔

﴿۳﴾ فتح الباری: ج ۴، ص ۲۷۲۔

﴿۴﴾ مصنف عبدالرزاق: ج ۴، ص ۳۴۹۔ فتح الباری: ج ۴، ص ۲۷۲۔



اس حدیث کے مطابق فتویٰ دیا ہے، نیز یہ بھی کہیں اشارہ نہیں ملتا کہ ان بزرگوں نے اپنے قول کی بنیاد اسی حدیث پر رکھی ہے۔ واللہ اعلم۔

اس کے برعکس متعدد صحابہ رضی اللہ عنہم کا قول بسند صحیح ثابت ہے کہ ہر وہ مسجد جس میں نماز باجماعت کا اہتمام ہو اس میں اعتکاف کیا جاسکتا ہے، چنانچہ مشہور عالم حدیث شیخ سلیمان بن ناصر العلوان رحمۃ اللہ علیہ اپنے ایک فتویٰ میں لکھتے ہیں کہ حضرت علی بن ابی طالب، حضرت عبداللہ بن عباس اور حضرت عائشہ رضی اللہ عنہا وغیرہ سے بسند صحیح ثابت ہے کہ ہر اُس مسجد میں اعتکاف صحیح ہے جس میں نماز باجماعت کا اہتمام ہوتا ہو اور کسی بھی صحابی سے ان حضرات کی مخالفت ثابت نہیں ہے۔ ﴿۱﴾

﴿۴﴾ اللہ تبارک و تعالیٰ نے اعتکاف کے لیے مسجد کی شرط کو روزہ کے احکام کے ضمن میں بیان کیا ہے، یعنی اس سے پوری امت کو خطاب فرمایا ہے اور مسجدوں کے لیے جمع کثرت اور جمع منتهی الجوع کا صیغہ استعمال کیا ہے اور بہت سے آئمہ لغت کے نزدیک جمع کثرت اور جمع الجوع کا اطلاق دس اور اس سے زیادہ کی تعداد پر ہوتا ہے، اب اگر اعتکاف کو صرف مذکورہ تین مسجدوں کے ساتھ خاص کر دیا جائے تو اس کا مطلب یہ ہوگا کہ امت کی بڑی تعداد اس حکم پر عمل کرنے سے محروم رہے گی، کیونکہ مسلمانوں کی عظیم اکثریت مکہ مکرمہ اور مدینہ منورہ سے باہر ہی رہتی ہے۔

﴿۵﴾ اعتکاف ایک ایسا مسئلہ ہے جو امت کو ہر وقت یا کم از کم ہر رمضان میں درپیش ہوتا ہے، اب اس سے متعلق نبی صلی اللہ علیہ وسلم کی صرف ایک ہی حدیث ہو اور اُس کے الفاظ و سند میں بھی اس قدر شدید اختلاف ہو، تمام صحابہ کرام رضی اللہ عنہم کا قول و عمل اس کے خلاف ہو، اور حضرت عبداللہ بن مسعود رضی اللہ عنہما جیسا علم کا سمندر صحابی اس کی حقیقت کی تردید کرے، نیز حدیث کی مشہور و متداول

﴿۱﴾ شیخ العلوان کا یہ فتویٰ www.almoslim.net پر دیکھا جاسکتا ہے۔

کتابوں میں سے کسی کتاب میں یہ حدیث نہ پائی جائے اور آج چودہ سو سال سے زائد عرصہ تک میں پیدا ہونے والا کوئی امام ربانی اس کے مطابق فتویٰ نہ دے وغیرہ وغیرہ، یہ تمام ایسی باتیں ہیں جو اس حدیث سے استدلال میں مانع اور سلف کے پیروکاروں کو شک میں ڈال دینے والی ہیں۔

⑥ اگر بالفرض اس حدیث کو صحیح و مستحکم بھی مان لیا جائے جیسا کہ علامہ مرحوم کا خیال ہے تو اس کا معنی صرف یہ ہوگا کہ کامل اور افضل اعتکاف صرف انہی مسجدوں میں ہو سکتا ہے، جیسا کہ یہ اسلوب ہرزبان میں پایا جاتا ہے کہ کسی چیز کی نفی سے مراد بسا اوقات نفی کمال یا نفی وجود کمال ہوتا ہے، بعض دیگر حدیثوں میں بھی یہ اسلوب استعمال ہوا ہے، چنانچہ آپ ﷺ نے ارشاد فرمایا ہے:

((لَا إِيمَانَ لِمَنْ لَا أَمَانَةَ لَهُ وَلَا دِينَ لِمَنْ لَا عَهْدَ لَهُ)) ﴿١﴾

”جو امانت کی ادائیگی کا پابند نہ ہو وہ مومن نہیں ہے اور جو عہد کا پاس و لحاظ نہ کرے وہ دیندار نہیں ہے۔“

اور شاہید حضرت عبداللہ بن مسعود رضی اللہ عنہما نے اپنے قول (لَعَلَّكَ نَسِيتَ وَحَفِظُوا وَأَخْطَاتُ وَأَصَابُوتُ) سے یہی مراد لیا ہے کہ: ”ممکن ہے تم بھول گئے اور ان لوگوں نے یاد رکھا ہو اور تم نے سمجھنے میں غلطی کی ہو اور ان لوگوں نے صحیح سمجھا ہو۔“ جیسا کہ علامہ مرحوم نے خود اس کی طرف اشارہ کیا ہے۔ ﴿٢﴾

✽✽ ہر طالب علم کے سامنے یہ حقیقت ذہنی چاہیے کہ علامہ مرحوم کے علاوہ کوئی بھی عالم نظر نہیں آتا جس نے اس حدیث کو صحیح یا حسن کہا ہو، صرف امام ذہبی رضی اللہ عنہ نے اپنی کتاب ”سیر اعلام النبلاء“ میں اس حدیث کو بطور سند صحیح کہا ہے اور ساتھ ہی اس حدیث کے متن کو غریب

﴿١﴾ مسند احمد: ج ۳، ص ۱۳۵۔ صحیح ابن حبان (الموارد: ۴۷، ص ۴۱) بروایت انس۔

﴿٢﴾ الصحیحہ: ج ۶، ص ۶۶۷ اور حدیث صحیح ہے۔ صحیح الجامع۔



قرار دیا ہے (سیر اعلام النبلاء: ۸۰/۱۵) اس کے برعکس کبار محدثین جیسے حافظ ابن حجر، حافظ ابن عبدالبر اور ابن الملقن وغیرہم رحمہم اللہ کا اسے صرف موقوفاً نقل کرنا اس بات کی واضح دلیل ہے یہ حدیث علمائے حدیث و فقہاء کے نزدیک مرفوعاً ضعیف ہے، معاصرین میں سے حدیث سے دلچسپی رکھنے والے متعدد اہل علم نے اس حدیث کو ضعیف و معلول قرار دیا ہے، جیسے فضیلۃ الشیخ سلیمان بن ناصر العلوان رحمہ اللہ، شیخ الحدیث مولانا حافظ ثناء اللہ مدنی رحمہ اللہ، اور حافظ زبیر علی زئی رحمہ اللہ وغیرہم۔

بعض احباب کے مشورہ سے شیخ الحدیث حافظ ثناء اللہ مدنی کا فتویٰ بھی شامل رسالہ کر دیا جا رہا ہے، البتہ حافظ زبیر علی زئی کا مقالہ مجلہ ہفت روزہ الاعتصام لاہور، جلد: ۵۲، شمارہ: ۴۹، ۱۴۲۱ھ میں دیکھا جاسکتا ہے۔
یا مندرجہ ذیل ویب سائٹ پر مطالعہ کیجئے:

www.islamdawah.com/urdu

اگر غور کیا جائے تو حضرت سعید بن المسیب رحمہ اللہ کا اعتکاف کو مسجد نبوی صلی اللہ علیہ وسلم کے ساتھ خاص ماننا اور حضرت عطاء رحمہ اللہ کا مسجد نبوی صلی اللہ علیہ وسلم اور مسجد حرام کے ساتھ خاص ماننے کی اس کے علاوہ کوئی اور توجیہ نہیں کی جاسکتی۔ دو انتہائی آراء قائم کرنے کی بجائے اس طرح جمع و موافقت اور اجماع امت کی راہ نکالی جاسکتی ہے، واللہ اعلم۔

حدیث حضرت حذیفہ رضی اللہ عنہ کی صحت کی صورت میں یہی توجیہ میرے نزدیک اس لئے بھی متعین ہے کہ اس طرح اس میں اور حضرت عائشہ رضی اللہ عنہا سے مروی حدیث میں کوئی تعارض باقی نہیں رہتا ورنہ دونوں حدیثیں آپس میں متعارض ہونگی کیونکہ حضرت عائشہ رضی اللہ عنہا کی حدیث سے ثابت ہوتا ہے کہ اعتکاف کے لئے ایسی مسجد کا ہونا کافی ہے جس میں نماز باجماعت کا اہتمام ہوتا ہو۔ واللہ اعلم۔

یہ چند کلمات مکانِ اعیان سے متعلق تھے جنہیں ناظرین کے سامنے دلیل و تفصیل کے ساتھ اس لیے رکھا گیا کہ نفسِ مسلہ کی وضاحت ہو جائے اور علامہ مرحوم کے مخالف قول کی قوت سامنے آجائے۔ ﴿وَاللّٰهُ اَعْلَمُ بِالصّٰوَابِ﴾ .



.....
﴿اور علامہ کی متعصب عقیدت مندوں کو اس بات کا علم بھی ہو جائے کہ علمی اختلاف کے باوجود عملاً وہ معتقدین کو مسجدوں سے نکال کر گھروں کو نہیں بھیجا کرتے تھے۔ رَحْمَةُ اللّٰهِ رَحْمَةً وَّاسِعَةً﴾. (ابوعدنان)



دواہم فتوے

علامہ قسیم فقیرہ عصر فضیلۃ الشیخ محمد بن صالح العثیمین رَحْمَةُ اللهِ

کافتوی

علامہ مرحوم ایک سوال کے جواب میں لکھتے ہیں:

بہرہ: مسجد حرام، مسجد نبوی ﷺ اور مسجد اقصیٰ کے علاوہ دیگر مسجدوں میں بھی اعتکاف اپنے وقت میں صحیح ہے، اعتکاف صرف انہی تین مسجدوں کے ساتھ خاص نہیں ہے، بلکہ ان تین مسجدوں اور ان کے علاوہ دیگر مسجدوں میں بھی اعتکاف ہو سکتا ہے، امام احمد، امام مالک، امام شافعی اور امام ابوحنیفہ رَحْمَةُ اللهِ کے تمام متبعین آئمہ کا یہی مسلک رہا ہے، جس کی دلیل یہ فرمان الہی ہے:

﴿وَلَا تَبَاشِرُوهُنَّ وَأَنْتُمْ عَاكِفُونَ فِي الْمَسَاجِدِ﴾ (البقرة: ۱۸۷)

”اور جب تم مسجدوں میں اعتکاف میں ہو تو ان سے مباشرت نہ کرو“۔

اس آیت میں لفظ مسجد عام اور روئے زمین کی تمام مسجدوں کے لیے ہے، نیز آیت کا یہ حصہ روزہ سے متعلقہ ان آیتوں کے آخر میں وارد ہے جن میں روزہ کے وہ احکام بیان ہوئے ہیں جو تمام روئے زمین کے مسلمانوں کے لیے یکساں ہیں، اس اصول کی بنا پر اس جملہ کے مخاطب وہ تمام لوگ ہیں جو روزہ کے حکم کے مخاطب ہیں، اس لیے یہ تمام احکام جو سیاق و خطاب میں ایک جیسے ہی ہیں اس فرمان الہی پر ختم ہوتے ہیں:

﴿تِلْكَ حُدُودُ اللَّهِ فَلَا تَقْرَبُوهَا كَذَلِكَ يَبَيِّنُ اللَّهُ آيَاتِهِ لِلنَّاسِ

لَعَلَّهُمْ يَتَّقُونَ﴾ (البقرة: ۱۸۷)

”یہ اللہ کی حدیں ہیں ان کے پاس نہ جانا۔ اسی طرح اللہ اپنی آیتیں لوگوں

کے (سمجھانے کے) لئے کھول کھول کر بیان فرماتا ہے تاکہ وہ پرہیزگار بنیں۔“

اور یہ چیز بہت بعید ہے کہ اللہ تبارک و تعالیٰ پوری امت کو ایسے اسلوب سے خطاب کرے جو امت کے چند افراد پر لاگو ہوتا ہو، اور جہاں تک حضرت حذیفہ رضی اللہ عنہ سے مروی حدیث ((لَا اَعْتَبُ كَافٍ اِلَّا فِي الْمَسَاجِدِ الثَّلَاثَةِ)) کا تعلق ہے، بشرطیکہ یہ حدیث اگر اس کے دلیل بننے میں رکاوٹ بننے والے امور سے بچی بھی رہے تو اس سے مراد نفی کمال ہے، اس معنی میں کہ اعتکاف کامل وہی ہے جو ان تین مسجدوں میں سے کسی ایک مسجد میں کیا جائے، کیونکہ ان کی فضیلت و شرف بہت زیادہ ہے، (قرآن و حدیث میں) اس قسم کی عبارات اکثر پائی جاتی ہیں کہ نفی سے مراد نفی کمال ہے، صحت کی نفی مراد نہیں، جیسا کہ فرمان نبوی صلی اللہ علیہ وسلم ہے:

((لَا صَلَاةَ بِحَضْرَةِ الطَّعَامِ))

”کھانے کی موجودگی میں نماز نہیں ہے۔“

اور اس میں کوئی شک نہیں کہ اس ”نفی“ سے مراد دراصل حقیقتِ شرعیہ اور حسیہ کی نفی ہوتی ہے، لیکن اگر کوئی ایسی دلیل موجود ہو جو حقیقی معنی لینے میں رکاوٹ بنے تو ”نفی کمال“ ہی مراد لینا متعین ہو جاتا ہے، جیسا کہ حضرت حذیفہ رضی اللہ عنہ کی اس حدیث کا معاملہ ہے، یہ اس صورت میں ہے کہ حدیث حذیفہ رضی اللہ عنہ دلیل میں رکاوٹ بننے والے امور (جیسے ضعف، موقوف یا منسوخ وغیرہ ہونے) سے بچی ہو۔

واللہ اعلم

بقلم الفقیر الی اللہ
محمد الصالح العثیمین

۱۱/۹/۱۴۰۹ھ

﴿۱﴾ مجمع مسلم ۱۵۶: المساجد۔ ﴿۲﴾ مجموع فتاویٰ و رسائل الشیخ: ج ۳۰، ص ۱۶۱-۱۶۲۔



شیخ الحدیث مولانا حافظ ثناء اللہ مدنی رحمۃ اللہ علیہ کا فتویٰ

(الجموں بعون الوهاب: سوال میں مذکور روایت سنن کبریٰ، بیہقی ۴: ۲۱۶ میں بایں الفاظ ہے: ((لَا اِعْتِكَافُ اِلَّا فِي الْمَسْجِدِ الْحَرَامِ)) اَوْ قَالَ: ((فِي الْمَسْجِدِ الثَّلَاثَةِ)) یعنی ”اعتکاف صرف مسجد الحرام میں ہے“۔ یا یوں فرمایا: ”صرف تین مسجدوں میں ہے“۔

اور منتقی الاخبار میں بحوالہ سنن سعید بن منصور روایت کے الفاظ یوں ہیں:

((لَا اِعْتِكَافُ اِلَّا فِي الْمَسْجِدِ الثَّلَاثَةِ)) اَوْ قَالَ ((فِي مَسْجِدِ جَمَاعَةٍ))

”اعتکاف صرف تین مسجدوں میں ہے“۔ یا فرمایا: ”اعتکاف اُس مسجد میں ہے جہاں نماز جماعت کا اہتمام ہو“۔

امام شوکانی نیل الاوطار (۲/۲۸۴) میں فرماتے ہیں: لیکن ابن ابی شیبہ نے روایتِ ہذا کا مرفوع حصہ بیان نہیں کیا، صرف حذیفہ اور ابن مسعود رضی اللہ عنہما کی گفتگو پر اکتفا کیا ہے، اس کے الفاظ یوں ہیں:

(إِنَّ حُدَيْفَةَ جَاءَ إِلَى عَبْدِ اللَّهِ فَقَالَ: أَلَا أَعْجَبُكَ مِنْ قَوْمٍ عَكُوفٍ بَيْنَ دَارِكَ وَدَارِ الْأَشْعَرِيِّ يَعْنِي الْمَسْجِدِ. قَالَ عَبْدُ اللَّهِ: فَلَعَلَّهُمْ أَصَابُوا أَوْ أَخْطَأَتْ)

”حضرت حذیفہ رضی اللہ عنہ حضرت ابن مسعود رضی اللہ عنہما کے پاس آئے اور کہا کیا میں تجھے تعجب والی بات نہ بتاؤں، کچھ لوگ تیرے اور اشعری کے گھر کے درمیان یعنی مسجد میں اعتکاف بیٹھے ہیں۔ جواباً حضرت عبد اللہ رضی اللہ عنہ نے کہا: ممکن ہے ان کا فعل درست ہو (اور روکنے میں) تجھ سے غلطی سرزد ہوئی ہو“۔

پھر علامہ شوکانی رحمۃ اللہ علیہ رقمطراز ہیں:

(فهذا يدل على أنه لم يستدل على ذلك بحديث عن النبي

عَلَيْهِ وَسَلَّمَ وَعَلَى أَنْ عَبْدِ اللَّهِ يَخَالِفُهُ وَيَجُوزُ الْاِعْتِكَافَ فِي كُلِّ مَسْجِدٍ
وَلَوْ كَانَ ثُمَّ حَدِيثٌ عَنِ النَّبِيِّ ﷺ مَا خَالَفَهُ وَ اِيضًا الشُّكُّ
الْوَاقِعُ فِي الْحَدِيثِ مِمَّا يَضْعَفُ الْاِحْتِجَاجَ أَحَدُ شَقِيهِه

”اس سے معلوم ہوا کہ حضرت حذیفہ رضی اللہ عنہ کا استدلال حدیثِ رسول ﷺ پر
مبنی نہیں تھا اور اس بنا پر بھی کہ حضرت عبد اللہ رضی اللہ عنہ ان کی مخالفت کر رہے ہیں،
اور ہر مسجد میں اعتکاف کے جواز کے قائل ہیں اور اگر کوئی مرفوع حدیث نبی
رضی اللہ عنہ سے موجود ہوتی تو حضرت عبد اللہ رضی اللہ عنہ مخالفت نہ کرتے، اور اسی طرح
حدیث میں واقع شک بھی ایک طرف استدلال کو کمزور کرتا ہے۔“

نیز حافظ ابن حجر رحمہ اللہ جیسے عظیم محدث نے فتح الباری (۲/۲۷۳) میں حضرت
حذیفہ رضی اللہ عنہ کا قول نقل کیا ہے کہ اعتکاف تین مساجد سے مخصوص ہے لیکن بطور استدلال یہ
روایت نقل نہیں کی، حالانکہ مقام کا تقاضا تھا کہ اس کو بیان کیا جاتا، ایسے موقعہ پر مستدل کی
موجودگی کے باوجود ذکر نہ کرنا محدثین کے مزاج سے مطابقت نہیں رکھتا بالخصوص جب کہ امیر
المومنین فی الحدیث امام بخاری رحمہ اللہ نے اپنی صحیح میں باس الفاظ تبویب قائم کی ہو:

باب الاعتكاف في العشر الاوخر، والاعتكاف في المساجد كلها
بقوله تعالى: ﴿وَلَا تَبَاشِرُوهُنَّ وَأَنْتُمْ عَاكِفُونَ فِي الْمَسَاجِدِ تِلْكَ حُدُودُ اللَّهِ
فَلَا تَقْرَبُوهَا كَذَلِكَ يُبَيِّنُ اللَّهُ آيَاتِهِ لِلنَّاسِ لَعَلَّهُمْ يَتَّقُونَ﴾ (البقرة: ۱۸۷)
یہ امر تو مزید اہتمام کا متقاضی تھا کہ روایت ہذا کو مقام بحث میں ذکر کیا جاتا (اذ لیس
فلیس))

بناء بریں اس روایت سے قرآن کے عموم ﴿وَأَنْتُمْ عَاكِفُونَ فِي الْمَسَاجِدِ﴾ کی
تخصیص کا سوال ہی پیدا نہیں ہوتا۔

(ماخوذ از: ہفت روزہ الاعتصام، لاہور / شمارہ ۱۲، مارچ ۱۹۹۳ء، صفحہ نمبر: ۷، ۸)



دوسرا مسئلہ: دعائے قنوت و تر رکوع سے قبل یا رکوع کے بعد؟

علامہ مرحوم رحمۃ اللہ علیہ کا خیال ہے کہ وتر میں دعائے قنوت رکوع سے قبل ہی متعین ہے، جب کہ حقیقت یہ ہے کہ یہ مسئلہ بھی علماء کے نزدیک مختلف فیہ چلا آ رہا ہے، اس سلسلے میں صحیح تر رائے یہ ہے کہ دونوں صورتوں کو جائز سمجھا جائے اور فرق صرف افضلیت و غیر افضلیت کا رکھا جائے، اس کے برعکس اگر رکوع کے بعد قنوت و تر کو بدعت قرار دیا جائے اور جن مسجدوں میں عرصہ سے قنوت و تر رکوع کے بعد پڑھا جاتا تھا اسے زبردستی بند کروا دیا جائے تو یہ بات اہل علم و تحقیق اور اختلافی مسائل پر انصاف پسند نظر رکھنے والے علماء کے نزدیک قابل قبول نہیں ہے، کیونکہ عام نمازوں میں قنوت جسے قنوت نازلہ کہا جاتا ہے، رکوع کے بعد بکثرت احادیث سے ثابت ہے اور چونکہ قنوت و تر اور قنوت نازلہ دعا ہونے اور نماز کے اندر ہونے میں ایک دوسرے سے مشابہت رکھتی ہیں، لہذا علماء نے قنوت و تر کو قنوت نازلہ پر قیاس کیا ہے، چنانچہ امام بخاری رحمۃ اللہ علیہ اپنی کتاب صحیح البخاری میں باب منعقد کرتے ہیں:

(باب القنوت قبل الركوع وبعده) (صحیح البخاری، کتاب

الوتر، باب: ۷)

”باب اس بیان میں کہ قنوت ہے رکوع سے پہلے اور رکوع کے بعد دونوں طرح۔“

پھر اس کے بعد امام بخاری رحمۃ اللہ علیہ نے قنوت نازلہ سے متعلق چار حدیثیں نقل فرمائی ہیں، جس کا واضح مطلب یہ ہے کہ امام صاحب رحمۃ اللہ علیہ نے قنوت و تر کو قنوت نازلہ پر قیاس کیا ہے، امام احمد بن حنبل رحمۃ اللہ علیہ اور دوسرے کبار آئمہ نے بھی قنوت و تر کو قنوت نازلہ پر قیاس کیا ہے، خود علامہ البانی رحمۃ اللہ علیہ نے ارواء الغلیل میں ان آئمہ کے اقوال نقل فرمائے ہیں۔ ﴿۱﴾

اس کے علاوہ عہد فاروقی میں صحابہ کرام رضی اللہ عنہم کے عمل سے بھی وتر میں دعائے قنوت رکوع کے بعد ثابت ہے، (چنانچہ حضرت عبدالرحمن بن عبد القاری رحمۃ اللہ علیہ جو عہد فاروقی میں

﴿۱﴾ ارواء الغلیل: ج ۱۶۳-۱۶۴۔

عبداللہ بن الارقم کے ساتھ بیت المال کے نگراں تھے، بیان کرتے ہیں کہ ایک بار رمضان کی ایک شب حضرت عمر فاروق رضی اللہ عنہ ان کے ساتھ باہر نکلے، مسجد کے پاس سے گزر ہوا، حضرت عمر فاروق رضی اللہ عنہ نے دیکھا کہ لوگ مختلف ٹولیوں میں بٹے ہوئے ہیں، کوئی شخص اکیلے نماز پڑھ رہا ہے اور کسی کے ساتھ ایک جماعت نماز پڑھ رہی ہے، یہ دیکھ کر حضرت عمر فاروق رضی اللہ عنہ نے فرمایا: واللہ! میرا خیال ہے کہ ان لوگوں کو اگر ایک ہی امام کے پیچھے جمع کر دیا جائے تو بہتر ہوگا، پھر انہوں نے اس کا فیصلہ کر لیا اور حضرت ابی بن کعب رضی اللہ عنہ (اور تمیم الداری رضی اللہ عنہ) کو حکم دیا کہ لوگوں کو باجماعت تراویح پڑھائیں، پھر کچھ دنوں کے بعد ایک بار پھر حضرت عمر فاروق رضی اللہ عنہ کا گزر ان لوگوں پر ہوا اور دیکھا کہ لوگ اپنے امام کے پیچھے ایک ساتھ نماز پڑھ رہے ہیں، یہ دیکھ کر فرمایا: یہ کتنی اچھی بدعت ہے، اور یہ لوگ جس وقت سوئے رہتے ہیں یعنی رات کا آخری حصہ وہ اس وقت سے بہتر ہے جس میں یہ نماز پڑھ رہے ہیں، اور لوگ نصف رمضان کے بعد ان الفاظ میں کافروں پر لعنت بھیجتے تھے، ان کی دعا یہ تھی:

((اللَّهُمَّ قَاتِلِ الْكُفْرَةَ الَّذِينَ يَصُدُّونَ عَنْ سَبِيلِكَ وَيَكْذِبُونَ
رُسُلَكَ وَلَا يُؤْمِنُونَ بِوَعْدِكَ وَخَالَفَ بَيْنَ كَلِمَتِهِمْ وَأَلْقَى فِي
قُلُوبِهِمُ الرُّعْبَ وَأَلْقَى عَلَيْهِمُ رِجْزَكَ وَعَذَابَكَ إِلَهَ الْحَقِّ))

امام نبی ﷺ پر درود بھیجتا اور حسب استطاعت لعنت بھیج کر، نبی ﷺ پر درود پڑھ کر اور

مومن مردوں اور عورتوں کے لئے دعائے استغفار سے فارغ ہوتا تو آخر میں یہ دعا پڑھتا:

((اللَّهُمَّ إِنِّي أَسْأَلُكَ نِعْمَةً لَكَ نَصَلِّي وَنَسْجُدُ وَإِلَيْكَ نَسْعِي
وَنَحْفِيدُ وَنَرْجُو رَحْمَتَكَ رَبَّنَا وَنَخَافُ عَذَابَكَ الْجَدِّ إِنَّ
عَذَابَكَ لِمَنْ عَادَيْتَ مُلْحِقٌ))

اس کے بعد امام اللہ اکبر کہہ کر سجدے میں چلا جاتا۔ ﴿

صحیح ابن خزیمہ: ج ۲، ص ۱۵۵-۱۵۶۔ ﴿



عہدِ فاروقی کا یہ واقعہ اس بات کا واضح ثبوت ہے کہ امام لوگوں کو وتر میں دعائے قنوت رکوع کے بعد پڑھاتا تھا اور تمام صحابہ و تابعین ان کی اتباع کیا کرتے تھے۔

اس لئے صحیح مسلک یہی ہے کہ وتر میں قنوت رکوع سے قبل و بعد دونوں طرح جائز اور صحابہ کے عمل سے ثابت ہے، چنانچہ اس سلسلے میں تشدد برتنا، جو لوگ قنوت وتر رکوع کے بعد پڑھتے ہیں، انہیں منع کرنا اور جن مسجدوں میں قنوت وتر رکوع کے بعد پڑھی جاتی ہے ان کیلئے فتنہ کھڑا کرنا اور قنوت و طاقت کے زور پر انہیں مجبور کرنا کسی عالم کا کام نہیں ہو سکتا، جذباتی، کم تجربہ کار حضرات جو ہرنی آواز کے پیچھے بے سوچے سمجھے ہو لیتے ہیں، ان سے گزارش ہے کہ اس قسم کا کوئی قدم اٹھانے سے قبل معتبر، قابل اعتماد اور تجربہ کار اہل علم کی طرف رجوع کر لیا کریں، تاکہ علماء کا مقام بھی باقی رہے اور ان کی اڑان بھی صحیح سمت رہے، یہی بات میں نے ستائیس رمضان ۱۴۲۷ھ کی شب جامع مسجد مومن پورہ ممبئی میں مسجد کے بعض ذمہ داروں کے سامنے رکھی تھی کیونکہ اُس مسجد میں ایک عرصہ سے وتر میں دعائے قنوت رکوع کے بعد پڑھی جاتی تھی، یہ وہی مسجد ہے جس کی امامت اس سے قبل مولانا داؤد راز اور مولانا مختار احمد ندوی رحمۃ اللہ علیہ اور قاری نجم الحسن فیضی رحمۃ اللہ علیہ جیسے اہل علم کرا چکے ہیں اور ہندوستان کے گوشے گوشے سے اہل علم یہاں آتے رہے ہیں، لیکن ایک جذباتی، کم تجربہ اور نوافرغ نوجوان مولوی نے اس طریق کار کو بدعت کہتے ہوئے بدل کر رکوع سے پہلے دعا کروانا شروع کر دیا تھا، اتفاق سے اس مجلس میں میرے بڑے بھائی قاری نجم الحسن اور مولانا عبدالرحمن مبارکپوری رحمۃ اللہ علیہ فرزند ارجمند شیخ الحدیث مولانا عبید اللہ رحمانی مبارکپوری رحمۃ اللہ علیہ بھی موجود تھے، سلسلہ گفتگو میں مولانا عبدالرحمن رحمۃ اللہ علیہ نے فرمایا کہ والد مرحوم نے مرعاۃ میں رکوع سے قبل دعائے قنوت کو افضل قرار دیا ہے لیکن خود آخری عمر تک ان کا معمول یہی رہا ہے کہ وہ دعائے قنوت رکوع کے بعد ہی پڑھتے رہے ہیں، اُس وقت ہم نے برجستہ کہا تھا:

”یہ ہے علم جو بول رہا ہے۔“

خلاصہ یہ کہ دعائے قنوت وتر رکوع سے پہلے بھی جائز ہے اور رکوع کے بعد بھی بلاشبہ مشروع اور جائز ہے، اس سے انکار اور اس کے عدم جواز کی کوئی وجہ بجواز نہیں ہے۔ واللہ اعلم۔


تیسرا مسئلہ

قنوت وتر میں ((اللَّهُمَّ اهْدِنِي)) کی بجائے ((اللَّهُمَّ اهْدِنَا)) کا استعمال کرنا

وتر سے متعلق ہمارے یہاں ایک مسئلہ یہ چھڑتا ہے کہ امام اگر دعائے قنوت پڑھ رہا ہے تو وہ ((اللَّهُمَّ اهْدِنِي وَعَافِنِي وَتَوَلَّنِي)) ہی پڑھے گا جیسا کہ حدیث میں وارد ہے، یا جماعت کی مناسبت سے جمع متکلم کی ضمیر ((اللَّهُمَّ اهْدِنَا وَعَافِنَا وَتَوَلَّنَا)) استعمال کرے گا؟ بعض لوگ جو دعائے ماثورہ میں تبدیلی کے قائل نہیں ہیں وہ امام کے لئے ((اللَّهُمَّ اهْدِنِي)) کہنا ہی ضروری سمجھتے ہیں، بلکہ بعض لوگ تو اس قدر تشدد برتتے ہیں کہ جمع متکلم کی ضمیر استعمال کرنے کو بدعت قرار دیتے ہیں، چنانچہ ابھی ابھی جس جامع مسجد کا ذکر گزرا ہے اس میں ایک مدت سے امام قنوت میں ((اللَّهُمَّ اهْدِنَا)) یعنی جمع متکلم کی ضمیر استعمال کرتا تھا، لیکن بعض حضرات نے اس میں تبدیلی کر کے ((اللَّهُمَّ اهْدِنِي)) کر دیا، اس مسئلے پر کئی اعتبار سے گفتگو کی جاسکتی ہے لیکن چونکہ یہ صفحات تفصیل کے متحمل نہیں ہیں لہذا صرف دو باتوں پر اکتفا کیا جاتا ہے:

اول: قطع نظر اس سے کہ دعائے ماثورہ میں تبدیلی مطلقاً ناجائز ہے یا اس میں کچھ تفصیل ہے، وقت اور جگہ کی مناسبت سے دعا میں واحد کی جگہ جمع متکلم کی ضمیر استعمال کرنا کوئی ایسی تبدیلی نہیں ہے جس کے بارے میں یہ کہا جائے کہ ((اللَّهُمَّ اهْدِنِي)) کی جگہ امام اگر جماعت کی مناسبت سے ((اللَّهُمَّ اهْدِنَا)) کہہ دیتا ہے تو وہ دعائے ماثورہ میں تبدیلی کا مرتکب ہو رہا ہے، جیسا کہ ہر صاحب بصیرت سمجھ سکتا ہے، چنانچہ حافظ عبد اللہ صاحب محدث روپڑی رحمۃ اللہ علیہ نے ایک طویل فتوے میں اس کی وضاحت کر دی ہے۔ ^۱ کیونکہ اس تبدیلی میں نہ تو تقدیم و تاخیر ہے نہ کمی و زیادتی اور نہ ہی اس سے معنی و مفہوم میں کوئی تبدیلی واقع ہوتی ہے۔

۱ فتاویٰ اہل حدیث: ج ۲، ص ۶۳۳-۶۳۴۔



دوم: عہد صحابہ رضی اللہ عنہم ہی سے سلف کا یہ طریقہ چلا آ رہا ہے کہ جب جماعت کے ساتھ دعائے قنوت پڑھتے تھے تو جمع کی ضمیر استعمال کرتے تھے، تاوقتِ تحریر دعائے قنوت ((اَللّٰهُمَّ اِهْدِنِيْ فِيمَنْ هَدَيْتَ)) سے متعلق کوئی صحیح اثر مجھے نہیں مل سکا، اور حضرت عبداللہ بن عباس رضی اللہ عنہما کی جس روایت میں ((اَللّٰهُمَّ اِهْدِنَا)) کا ذکر ہے وہ ضعیف ہے، جس کی وضاحت شیخ الحدیث مبارکپوری رحمہ اللہ نے مرعاة المفاتیح میں کر دی ہے، تاہم علامہ حافظ عبداللہ روپڑی رحمہ اللہ نے اسے قوی تسلیم کیا ہے۔ ﴿۱۶﴾ البتہ اس کے علاوہ دیگر دعائیں جو قنوت سے متعلق وارد ہیں وہ تمام جمع کے صیغے کے ساتھ ہیں، عہد فاروقی سے متعلق ابھی ابھی دوسرے مسئلے میں جو روایت نقل کی گئی اُس میں بھی جو دعائیں مذکور ہیں، وہاں بھی جمع کے صیغے استعمال ہوئے ہیں، اسی طرح حضرت عمر فاروق رضی اللہ عنہ اور دیگر تابعین وغیرہ سے جو قنوت کتب حدیث میں مروی ہے اس میں بھی جمع کا ہی صیغہ استعمال ہوا ہے۔ ﴿۱۷﴾

امام ابن تیمیہ رحمہ اللہ نے بھی ایک سوال کے جواب میں ضمناً یہ لکھا ہے کہ اگر مقتدی کسی دعا پر آمین بول رہے ہیں تو امام جمع کی ضمیر استعمال کرے گا۔ ﴿۱۸﴾ امام عبدالرزاق بن ہمام اور امام بغوی رحمہما نے بھی اس کی صراحت کی ہے، چنانچہ امام عبدالرزاق رحمہ اللہ اپنی تالیف میں حضرت عمر بن الخطاب رضی اللہ عنہ سے ایک قنوت نقل کرنے کے بعد لکھتے ہیں:

(ولو كنت اماما قلت هذا القول ثم قلت: اللهم اهدنا فيمن هديت) ﴿۱۹﴾

﴿۱۶﴾ مرعاة المفاتیح: ج ۳، ص ۵۱۶، فتاویٰ اہل حدیث: ج ۳، ص ۶۳۴۔
 ﴿۱۷﴾ دیکھیے: مصنف عبدالرزاق: ج ۳، ص ۱۰۵۔ مختصر قیام اللیل: ۳۲۲-۲۲۳۔ السنن الكبرى للبيهقي: ج ۲، ص ۲۱۰-۲۱۱۔
 ﴿۱۸﴾ مجموع الفتاویٰ: ج ۲۳، ص ۱۱۸۔
 ﴿۱۹﴾ مصنف عبدالرزاق: ج ۳، ص ۱۱۱، بعد الروایہ رقم: ۴۹۶۸۔

اگر میں امام ہوتا تو اس دعا کو پڑھتا اور جب یہ دعا پڑھ کر فارغ ہوتا تو یہ دعا بھی پڑھتا:
 ((اللَّهُمَّ اهْدِنَا فِيمَنْ هَدَيْتَ))

امام محی السنہ بغوی رحمۃ اللہ علیہ اپنی کتاب شرح السنہ میں ایک باب باندھتے ہیں: ”الدعاء فی القنوت“ اس باب کے تحت سب سے پہلے حضرت حسن بن علی رضی اللہ عنہما کی وہی مشہور حدیث نقل کرتے ہیں جس میں دعائے قنوت کا ذکر ہے: ((اللَّهُمَّ اهْدِنِي فِيمَنْ هَدَيْتَ الخ))، پھر اس حدیث پر کچھ گفتگو کرنے کے بعد لکھتے ہیں کہ اگر دعائے قنوت پڑھنے والا شخص امام ہو تو جمع کی ضمیر استعمال کرے گا اور کہے گا (اللَّهُمَّ اهْدِنَا ...، وَعَافِنَا ... وَتَوَلَّنَا ... وَبَارِكْ لَنَا ... وَقِنَا) اور واحد کی ضمیر استعمال کر کے صرف اپنے لیے ہی دعا نہ کرے گا، پھر اس کے بعد حضرت ثوبان رضی اللہ عنہ کی ایک حدیث نقل کی ہے جس میں نبی صلی اللہ علیہ وسلم کا فرمان ہے کہ:

”اگر کوئی شخص لوگوں کی امامت کر رہا ہے اور صرف اپنے لیے ہی دعا کرتا ہے تو وہ ان کے ساتھ خیانت کر رہا ہے“ (اس حدیث کا ذکر اگلی سطور میں بھی آ رہا ہے) اس کے بعد امام بغوی رحمۃ اللہ علیہ نے حضرت عمر فاروق رضی اللہ عنہ کا ایک قنوت نقل فرمایا ہے، ﷺ جس سے شاید یہ واضح کرنا ہے کہ عہد صحابہ ہی سے آئمہ کا یہ طریقہ رہا ہے کہ جب وہ لوگ دعا کرتے اور ان کے پیچھے لوگ آمین کہتے تو وہ جمع کی ضمیر ہی استعمال کیا کرتے تھے، واللہ اعلم۔

نیز یہ بات بھی قابل غور ہے کہ امام نماز تو پڑھا رہا ہے تمام مقتدیوں کو اور دعا کرتے وقت صرف اپنے آپ کو خاص کر رہا ہے، اُس طرح تو وہ امام اس وعید کا مستحق ٹھہر رہا ہے جس کا ذکر درج ذیل حدیث میں ہے، آپ صلی اللہ علیہ وسلم کا ارشاد ہے:

((ثَلَاثٌ لَا يَجِلُّ لِأَحَدٍ أَنْ يَفْعَلَهُنَّ لَا يَوْمٌ رَجُلٌ قَوْمًا فَيُخْصُ نَفْسَهُ

بِالدُّعَاءِ دُونَهُمْ فَإِنْ فَعَلَ فَخَانَهُمْ وَلَا يَنْظُرُ فِي قَعْرِ بَيْتٍ قَبْلَ أَنْ

ﷺ شرح السنہ: ج ۳، ص ۱۲۸، ۱۳۱۔ واضح رہے کہ حضرت عمر فاروق رضی اللہ عنہ سے مروی اس قنوت میں جمع کی ضمیر استعمال ہوئی ہے۔



يَسْتَأْذِنُ فَإِنْ فَعَلَ فَقَدْ حَانَ وَلَا يُصَلِّيْ وَهُوَ حَقِيْنٌ حَتَّىٰ يَتَخَفَّفَ)) ﴿١﴾
 ”تین کام کسی کے لئے جائز نہیں ہیں: ① کوئی شخص کسی قوم کی امامت کرائے اور اہل جماعت کو چھوڑ کر خاص اپنے لئے دعا کرے، اگر ایسا کیا تو امام نے مقتدیوں سے خیانت کی۔ ② اجازت ملنے سے پہلے ہی کسی کے گھر کے اندر جھانکے، اگر ایسا کیا تو گویا اہل خانہ سے خیانت کی۔ ③ کوئی شخص پیشاب و پانچا خانہ روکے ہوئے نماز پڑھے حتیٰ کہ فراغت حاصل کر لے۔“

قطع نظر اس سے کہ یہ حدیث حسن ہے یا ضعیف تمام علماء اور شارحین حدیث نے اس سے تقریباً یہی مراد لیا ہے کہ قنوت وغیرہ میں امام کو صرف اپنی ذات کے لئے دعا نہیں کرنی چاہیئے بلکہ دعا کرتے وقت مقتدیوں کا خیال کرتے ہوئے جمع متکلم کی ضمیر استعمال کر کے انہیں بھی شامل دعا کرنا چاہیئے، میں اس حدیث کی شرح سے متعلق علماء کرام کے اقوال نقل کر کے موضوع کو طول نہیں دینا چاہتا، صرف امام ابن تیمیہ رحمہ اللہ کی ایک مختصر عبارت نقل کرنے پر اکتفا کرتا ہوں۔ چنانچہ امام مرحوم سے مذکورہ حدیث سے متعلق سوال کیا گیا تو اس کا تفصیلی جواب دیتے ہوئے آخر میں لکھتے ہیں

اور جب یہ بات واضح ہوگئی تو معلوم ہوا کہ یہ حدیث اگر صحیح ہے تو اس سے مراد امام کی وہ دعا ہے جس پر مقتدی آمین کہہ رہے ہوں، جیسے دعائے قنوت، کیونکہ جب مقتدی آمین کہتا ہے تو گویا وہ بھی دعا کر رہا ہے، چنانچہ اللہ تعالیٰ حضرت موسیٰ و ہارون علیہما السلام سے متعلق ارشاد فرماتا

﴿سَنُ ابْدَاؤِد: ٩٠، الطہارۃ: سنن الترمذی، ٣٥٤، الصلوٰۃ۔ مسند احمد: ج ٥، ص ٢٨٠ بروایت ثوبان رضی اللہ عنہ۔ اس حدیث کی صحت علماء کے نزدیک مختلف فیہ رہی ہے، امام ابن تیمیہ، امام ابن القیم اور علامہ البانی رحمہم اللہ اس حدیث کو ضعیف اور امام ترمذی، امام بغوی، علامہ احمد شاہ کراچی اور شیخ الحدیث مبارکپوری رحمہم اللہ اسے حسن بتلاتے ہیں۔ دیکھئے ضعیف سنن ابوداؤد: ج ١، ص ٣٢، ٣٥۔ شرح السنہ: ج ٣، ص ١٣٠۔ شرح سنن الترمذی: ج ٢، ص ١٩٠۔ المرعاۃ: ج ٣، ص ٥١٤۔

ہے:

﴿قَدْ أُجِيبَتْ دَعْوَتُكُمَا﴾ (یونس: ۸۹)

”تم دونوں کی دعا قبول ہوئی۔“

حالانکہ ان میں سے ایک صاحب یعنی حضرت موسیٰ علیہ السلام دعا کر رہے تھے اور دوسرے

صاحب یعنی حضرت ہارون علیہ السلام آئین کہہ رہے تھے۔ ﴿۱﴾

اس طرح جب مقتدی امام کی دعا پر آئین کہہ رہا ہو تو امام کو جمع کی ضمیر استعمال کرنا

﴿۱﴾ شیخ الاسلام رحمہ اللہ کا اشارہ سورہ یونس میں مذکور حضرت موسیٰ علیہ السلام کے اُس قصے کی طرف ہے کہ جب حضرت موسیٰ علیہ السلام نے دیکھا کہ فرعون اور اس کی قوم پر وعظ و نصیحت کا بھی کوئی اثر نہیں ہوا اور طرح طرح کے معجزات دیکھ کر بھی اس میں کوئی تبدیلی نہیں آئی تو دونوں بھائی حضرت موسیٰ اور ہارون علیہما السلام مل کر فرعون اور قوم فرعون کے بارے میں بددعا کرنے لگے۔ اللہ تعالیٰ فرماتا ہے:

﴿وَقَالَ مُوسَىٰ رَبَّنَا إِنَّكَ آتَيْتَ فِرْعَوْنَ وَمَلَآئِهِ زِينَةً وَأَمْوَالًا فِي الْحَيَاةِ الدُّنْيَا رَبَّنَا لِيُضِلُّوْا عَنْ سَبِيلِكَ رَبَّنَا اطْمِسْ عَلَيَّ أَمْوَالِهِمْ وَاشْدُدْ عَلَيَّ قُلُوبَهُمْ فَلَا يُؤْمِنُوْا حَتَّىٰ يَرَوْا الْعَذَابَ ۗ أَلَيْسَ ۙ قَالَ قَدْ أُجِيبَتْ دَعْوَتُكُمَا فَاسْتَقِيمَا وَلَا تَتَّبِعِنَّ سَبِيلَ الَّذِينَ لَا يَعْلَمُونَ ۗ﴾ (یونس: ۸۸-۸۹)

”اور موسیٰ علیہ السلام نے عرض کیا: اے ہمارے رب! تو نے فرعون اور اس کے ساتھیوں کو طرح طرح کے مال اور سامان زینت دنیاوی زندگی میں دیئے ہیں، اے ہمارے رب! اسی لئے دیئے ہیں کہ وہ تیری راہ سے گمراہ کریں، اے ہمارے رب! ان کے مالوں کو نیست و نابود کر دے اور ان کے دلوں کو سخت کر دے، سو یہ ایمان نہ لانے پائیں گے یہاں تک کہ دردناک عذاب نہ دیکھ لیں، حق تعالیٰ نے فرمایا کہ تم دونوں کی دعا قبول کر لی گئی سو تم ثابت قدم رہو اور ان لوگوں کی راہ نہ اپناؤ جن کو علم نہیں۔“

امام ابن تیمیہ رحمہ اللہ کا اشارہ ہے کہ اللہ تعالیٰ نے فرمایا: ”تم دونوں کی دعا قبول کر لی گئی۔“ حالانکہ اس سے قبل آیت میں صرف حضرت موسیٰ علیہ السلام کے ہی دعا کرنے کا ذکر ہے، جس کی وجہ یہ ہے کہ دعا تو حضرت موسیٰ علیہ السلام ہی کر رہے تھے، البتہ ان کی دعا پر حضرت ہارون علیہ السلام آئین کہہ رہے تھے، اسی لئے حضرت موسیٰ علیہ السلام واحد متکلم کی ضمیر کے بجائے بار بار جمع متکلم کی ضمیر استعمال کر رہے تھے تو دعا کرنے میں دونوں =



چاہیے۔ ﴿۱﴾

قصہ مختصر یہ کہ دعائے قنوت اور اس طرح کی دیگر اجتماعی دعاؤں میں امام اور دعا کرنے والے کے لیے متعین ہے کہ وہ جمع کے صیغے ہی استعمال کرے۔ ﴿۲﴾ وَاللّٰهُ اَعْلَمُ وَعِلْمُهُ اَتَمُّ.

وَمَا عَلَيْنَا اِلَّا الْبَلَاغُ الْمُبِينُ
وَالسَّلَامُ عَلَيْكُمْ وَرَحْمَةُ اللّٰهِ وَبَرَكَاتُهُ



.....
= بھائی شریک تھے، جس سے معلوم ہوا کہ مقتدی اگر امام کی دعا پر آمین کہہ رہا ہو تو گویا خود بھی دعا کر رہا ہے، اب اگر وہ دعا صرف امام کے لیے ہوئی اور اس میں صرف واحد متکلم کی ضمیر استعمال ہوئی تو اس کا مطلب یہ ہوگا کہ امام اور مقتدی دونوں صرف امام ہی کے لئے دعا کر رہے ہیں۔ واللہ اعلم۔

﴿۱﴾ مجموع الفتاویٰ: ج ۱۱، ص ۱۱۸۔

﴿۲﴾ چہ جائیکہ ایسا کرنے کو بدعت کہا جائے۔ (ابوعدنان)

Distributors of TAWHEED PUBLICATIONS,

Bengaluru-560 041

- 1. Hanif Ahmed Wani,** Phone: 9419748245
Darrussalam Kashmir, Sirinagar.
- 2. Sh. Najeeb Bakhali,** Phone: 8097444448
Makataba Assunah, Behindi Bazzar, Bombay,
- 3. Rafat Rehan,** Phone: 9342940328
Markaz Maktaba Al-Islam, Gulberga.
- 4. Charminar Book Center,** Charminar Masjid Road,
Bangalore-560 001
- 5. Maktaba Imam Ibne Hajr Asqhalani,**
Phone: 09886206848,
Bhatkal,
- 6. Mohammad Abdul Ahad,** Phone: 09290611716
Al-Ather Islamic Center, Hyderabad,
- 7. Syed Kazim,** Phone: 9900557785 / 7795162767
Masjid-E-Ahle-Hadees & Library, Siddiq Nagar, Mysore
- 8. Center for Islamic Studies,** Phone: 9448063880
Cooks Town,
Bangalore-560 001
- 9. Islam World,** Phone: 9900102210
Near Coles Park, Bangalore-560 001
- 10. Islamic Information Center,**
Phone: 9742752117
R.T. Nagar, Bangalore
- 11. Al-Taueyah Book Center,**
Phone: 9845842811.
Charminar Masjid Road Cross, Bangalore

